

خدمتِ خلق

قرآنی تعلیمات کی روشنی میں

www.KitaboSunnat.com

مولانا امیر الدین مہر



Silver Jubilee 1985-2010

دعاۃ اکیڈمی
بین الاقوامی اسلامی یونیورسٹی، اسلام آباد



محدث الابریئی

کتاب و منتی دینی پیشگوی ہائے مالی، اسلامی اسٹب لائپ سے ۱۲٪ احتساب

معزز قارئین توجہ فرمائیں

- کتاب و منتی داٹ کام پر مستیاب تمام الیکٹرانک کتب... عام قاری کے مطالعے کیلئے ہیں۔
- مجلسِ حقیقۃ النہایۃ کے علماء کرام کی باقاعدہ تصدیق و اجرازت کے بعد (Upload) کی جاتی ہیں۔
- دعوتی مقاصد کیلئے ان کتب کی ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرہن سے خرید کر تبلیغ دین کی
کاوشوں میں بھر پور شرکت اختیار کریں

PDF کتب کی ڈاؤن لوڈ نگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

- ✉ KitaboSunnat@gmail.com
- 🌐 www.KitaboSunnat.com

خدمتِ خلق

قرآنی تعلیمات کی روشنی میں

مولانا امیر الدین مہر

www.KitaboSunnat.com



دعوه اکيده مى

میں الاقوای اسلامی یونیورسٹی اسلام آباد

جملہ حقوق محفوظ ہیں

کتاب	:	خدمت خلق
نام مؤلف	:	مولانا میر الدین مهر
نظر ثانی و تدوین	:	محمد شاہد رفیع
حروف خوانی	:	عبدالخان حامد
گرمان طباعت	:	جیران خٹک
سرور ق	:	طارق اعظم
کپوزنگ	:	محمد اعظم
اشاعت	:	۲۰۱۰ء
تعداد	:	۳۰۰۰
مطبع	:	ادارہ تحقیقات اسلامی پرنس اسلام آباد
قیمت	:	۳۰ روپے

ISBN- 969-556-010-5

ناشر

دیوبندی

بین الاقوامی اسلامی یونیورسٹی پوسٹ بکس ۱۳۸۵ اسلام آباد

فہرست

نمبر شار	عنوان
۱	حرف اول ۵
۲	خن ہائے گفتی ۷
۳	قرآن مجید اور خدمت خلق ۱۱
۴	اللہ کی نعمتوں کا تقاضا ۱۳
۵	کھانا کھلانا ۱۷
۶	کھانا کھلانے کی ترغیب ۱۹
۷	لباس کا بندوبست کرنا ۲۱
۸	غلاموں اور لوگوں کا لحاظ کرنا ۲۳
۹	تیکوں پر شفقت و رحمت ۲۹
۱۰	معدوروں کی خدمت ۳۳
۱۱	معدور افراد سے خصوصی سلوک ۳۹
۱۲	حاجت مند افراد کی سفارش کرنا ۴۵
۱۳	انبیاء کرام کے نمونے ۴۶
۱۴	مسافروں کے حقوق ۴۷

۱۵	مقروض پر شفقت
۵۲	
۱۶	بیوہ کے حقوق اور اس کے ساتھ حسن سلوک
۵۳	
۱۷	مطلقہ کے حقوق اور اس کے ساتھ حسن سلوک
۵۹	
۱۸	خاتمه
۴۲	
۱۹	حواشی و حوالہ جات
۶۸	

بسم الله الرحمن الرحيم

حرف اول

حضور ختمی المرتبت حضرت محمد رسول اللہ ﷺ نے فرمایا کہ اللہ نے حقوق کو اپنا کنبہ قرار دیا ہے: ”الْخَلُقُ عَبْدُ اللَّهِ“ حقوق خدا کے ساتھ بھلائی کو اپنے ساتھ بھلائی اور بدلسوکی کو اپنے ساتھ بدلسوکی قرار دیا ہے اور اس بھلائی کو صرف ایمان والوں تک محدود نہیں کیا بلکہ اس کا دائرہ پوری یمنی نوع انسان تک وسیع رکھا۔ قرآن کریم نے ایک انسان کے قتل کو پوری انسانیت کے قتل کے متراوٹ قرار دیا اور ایک انسان کی جان بچانا پوری انسانیت کی جان بچانے کے متراوٹ ٹھہرایا۔

بلاشبہ مومن پر حقوق اللہ اور حقوق العباد دونوں کی ادائیگی فرض قرار دی گئی ہے لیکن رسول اللہ ﷺ کے ارشادوگرامی کے مطابق اللہ جل شاء اپنا حق تو معاف فرمادیتے ہیں لیکن حقوق العباد اس وقت تک معاف نہیں فرماتے جب تک جس کا حق چھینا گیا ہے وہ خود نہ معاف کر دے۔

عصر حاضر کا سب سے بڑا الیہ دوسروں کے حقوق پر ذاکہ زندگی ہے اور آج ہر طرف پھیلی ہوئی افراطی اور انتشار کا سب سے بڑا سبب حقوق العباد کی ادائیگی سے فرار ہے۔ قرآن مجید اور سنت رسالت مأبی میں جہاں بھی حقوق اللہ کا ذکر آیا تو معا بعد حقوق العباد کی جانب بھی متوجہ کیا گیا ہے۔

زیر نظر کتاب ”خدمت خلق قرآنی تعلیمات کی روشنی میں“ مولانا امیر الدین مہر کی کاوش کا نتیجہ ہے۔ مولانا نے مختلف طبقات کے حقوق اور ان کی ادائیگی سے متعلق قرآنی احکام کو نہایت عمدہ اسلوب میں بیان فرمایا ہے۔ اللہ جل شانہ مولانا کی اس کوشش کو قبول فرمائے۔ دعوۃ اکیڈمی عمدہ اسلوب میں ترتیب دی گئی یہ کتاب پیش کرنے کی سعادت حاصل کر رہی ہے۔ اللہ جل شانہ ہمیں توفیق ارزانی فرمائے کہ ہم احکام قرآنی اور ارشادات رسالت مآب ﷺ کو افادہ عام کے لیے بہتر سے بہتر انداز میں پیش کرنے کا فریضہ بطریقہ احسن سرانجام دے سکیں۔ آمین

پروفیسر ڈاکٹر صاحبزادہ ساجد الرحمن
ڈائریکٹر دعوۃ اکیڈمی
بین الاقوامی اسلامی یونیورسٹی، اسلام آباد

سخن ہائے گفتہ

الحمد لله وكفى والصلوة والسلام على خاتم الانبياء محمد المصطفى وعلى آله

اصحابه الذين اصطفى اما بعد

انسان اپنی فطری، طبعی، جسمانی اور روحانی ساخت کے لحاظ سے سماجی اور معاشرتی مخلوق ہے۔ یہ اپنی پرورش، نشوونما، تعلیم و تربیت، خوارک و لباس اور دیگر معاشرتی و معاشی ضروریات پوری کرنے کے لیے ابھائے نوع (دوسرے انسانوں) کا لازماً محتاج ہوتا ہے۔ یہ محتاجی قدم قدم پر اسے محسوس ہوتی اور پہلی آتی ہے۔

اسلام ایک دین فطرت ہے اس لیے اس نے اس کی تمام ضروریات اور حاجات کی تکمیل کا پورا بندوبست کیا ہے۔ یہ بندوبست اس کے تمام احکام و اوامر میں نمایاں ہے۔ جن کو مختلف عنوانات اور موضوعات میں تفصیل سے بیان کیا گیا ہے۔ کہیں انہیں معاشرتی و عائلی قوانین و احکام کی صورت میں، کہیں اخلاقی احکام کی صورت میں، کہیں حقوق و فرائض کے دائرے میں اور کہیں باہمی محبت و شفقت کے عنوان سے نمایاں کیا ہے۔

ان احکام کو صرف اخلاق و آداب بنا کر انسان کے لیے اختیاری نہیں رکھا بلکہ ان پر عمل پیرا ہونے کے لیے ترغیب دے کر اجر و ثواب کا وعدہ کر کے وعید و عذاب بتا کر لازم کیا۔ انسان کی لازمی ضروریات و احتیاجات کو

حاجت مندوں کے لازمی حقوق کا نام دے کر، اصحاب ثروت پر فرائض کی ذمہ داریاں بنا کر، اس کے رحمت و شفقت کے جذبے کو اپیل کر کے، اس کی اپنی ضروریات کی طرح دوسروں کی ضروریات کا احساس دلا کر، مغذوروں اور بے سہارا لوگوں کی خدمت کا جذبہ پیدا کر کے، اس کام کو عبادت، اللہ کی رضا اور اجر و ثواب کا باعث اور فلاج دارین کا کام بنا کر باہمی خدمت کا داعیہ پیدا کیا ہے۔

اسلام نے روز اول سے انبیاء کرام کے اہم فرائض میں اللہ کی حقوق پر شفقت و رحمت اور ان کی خدمت کی ذمہ داری عائد کی۔ اس ذمہ داری کو انہوں نے نہایت عمدہ طریقہ سے سرانجام دیا۔ اس کام کو ان کی سوانح حیات میں تفصیل سے دیکھا جاسکتا ہے۔

موجودہ دور میں عام طور پر مسلم ممالک کی بڑی جامعات میں سوشیالوگی اور سوچل ورک (سامجی خدمات) کے شعبے قائم ہیں اور اس مضمون کو بی اے اور ایم اے کی سطح تک پڑھایا جاتا ہے۔ اور اس کام کو سرانجام دینے کے لیے سرکاری، نیم سرکاری اور غیر سرکاری سطح پر بڑے وسیع نیلانے پر کام ہو رہا ہے اور ہزاروں کی تعداد میں این جی اوز (NGOs) قائم ہیں اور مزید قائم ہو رہی ہیں۔

جب اس جدید شعبے کی کتب کا مطالعہ کیا جاتا ہے اور اس کی بنیاد تلاش کی جاتی ہے تو اس کے ماہرین اسے سلوہویں اور سترہویں صدی کا علم اور ایجاد بتاتے ہیں۔

چنانچہ وہ کہتے ہیں۔ حکومت انگلستان نے غرباء کی امداد کے لیے پہلا مفید قدم ۱۵۳۱ء میں اٹھایا۔ بادشاہ ہنری هشتم نے ۱۵۳۱ء میں ایک قانون نافذ کیا جس کے تحت مجسٹریٹ اور دوسرے سرکاری ملازمین کا فرض تھا کہ وہ مغذور غرباء کی مدد کی جائیج پڑتال کریں۔ (سامجی بہبود ڈاکٹر محمد خالد ص ۳ ایڈیشن ۳۲۲)

مفکرین کی نظر میں سماجی بہبود کی تعریف اور اس کے مقاصد یہ ہیں :

سماجی بہبود سے مراد سماجی خدمت اور اداروں کا وہ منظم نظام ہے جس کا مقصد افراد اور گروہوں کی مدد کرتا ہے تاکہ وہ صحت مند زندگی گزار سکیں اور ساتھ ہی ان کے ذاتی اور سماجی تعلقات ایسے ہو جائیں جو ان کی صلاحیتیں بڑھائے اور ان کے خاندان اور جماعت کی ترقی کے خامنے ہوں۔ (سماجی بہبود، ڈاکٹر محمد خالد ص ۳۳ ایڈیشن ۲۰۱۷ء، بحوالہ فرائد لینڈر)

اسلامی تاریخ اور قرآن و سنت کی تعلیمات کے مطابع سے یہ بات بخوبی واضح ہو جاتی ہے کہ سماجی بہبود کا تصور اور اس کا نظام ستر ہوئیں صدی میں تنقیل نہیں پایا بلکہ آج سے ساڑھے چودہ سو سال پہلے اسلام نے سماجی بہبود کا جامع نظام تیار کیا اور اس پر عمل کر کے دکھایا۔ اسلامی تعلیمات کی رو سے سماجی بہبود کے مقاصد بھی مغربی تصور سے کہیں زیادہ وسیع اور بلند ہیں۔

نبی اکرم ﷺ نے مدینہ منورہ میں رفاقتی، اصلاحی اور عوامی بہبود کی ریاست قائم کی تھی۔ وہ ایک مثالی اور معیاری ریاست تھی۔ بقول غلیظہ عبدالحکیم (م ۱۸۹۵ء) آج دنیا طویل آزمائش اور طویل جدوجہد کے دشوار گزار دور سے گزر کر درجہ آنحضرت ﷺ کے تصور مملکت کی معقولیت اور صداقت دیکھنے کے قریب آ رہی ہے۔ (سماجی بہبود ص ۳۲۔ ڈاکٹر محمد خالد ایڈیشن ۲۰۱۷ء)

اسلام نے جو سماجی بہبود کے مضبوط ادارے قائم کیے اور ان کے بازے میں وسیع تعلیم دی اس کا مختصر سائز تذکرہ قرآن مجید کی تعلیمات کی روشنی میں پیش کیا جا رہا ہے۔ یہ تذکرہ بہت ہی اختصار سے اور صرف قرآنی آیات کی روشنی سے مستعار نکالت کی صورت میں ہے۔ اگر اس سے سنت نبوی اور عمل صحابہ اور فقہاء کی تصریحات، تشریحات اور قانون سازی کو ملایا جائے تو تضمیم کتاب بن جائے۔

قرآن مجید کی روشنی میں اس کام کو دیکھیں اور جدید افکار کے حوالے میں بھی اوز کا کام اور کردار دیکھیں تو ان دونوں کاموں میں بعد المشرقین اور دن رات کا فرق نظر آئے گا۔

الله ارحم الراحمین نے اپنی کتاب میں خدمتِ خلق اور سماجی کاموں کی جو اچال اور تفصیل دی ہے۔ اس کا گہرائی سے مطالعہ کیا جائے تو روز اول سے اسلامی تعلیمات میں یہ نظام نمایاں اور اپنے میدان میں ہمہ گیر اور ہمہ جہت نظر آتا ہے۔

زیر مطالعہ کتابچے میں اس موضوع اور فن پر صرف قرآنی تعلیمات پیش کی جا رہی ہیں۔ اسے غور سے پڑھیں گے تو قرآنی تعلیمات کا اچھا خاصا حصہ اس تعلیم پر مشتمل نظر آئے گا اور یہ تعلیم اتنی واضح ہے کہ کسی ابہام کی گنجائش باقی نہیں رہتی ہے۔

اس کے بعد سنت نبوی کی روشنی میں اسے مطالعہ کے لیے پیش کیا جائے گا جس سے اندازہ ہوگا کہ اسلام کس طرح ایک سماجی و فطری دین ہے اور اس کی تعلیم میں خدمتِ خلق کی طرف کتنی وسیع رہنمائی کی گئی ہے۔

قارئین کرام سے بھد ادب گزارش ہے کہ کتابچے کے مطالعہ کے دوران اس خطا کار کی لغزش اور کبھی کوتاہی نظر آئے تو الدین النصیحة کے اصول کے تحت مجھے ضرور مطلع کریں اور میری استغفار کے لیے دعا فرمائیں۔

احقر

امیر الدین مہر

قرآن مجید اور خدمت خلق

قرآن مجید نے اپنے آغاز نزول سے ہی بنیادی عقائد یعنی توحید، رسالت اور آخرت کو واضح طور پر بیان کرنے کے بعد دو باتوں پر خاص زور دیا۔ ایک یہ کہ انسان کا اللہ تعالیٰ سے تعلق مضبوط و مسکون ہو، وہ صرف اسی کی عبادت کرے اور اس کے سوا کسی کے سامنے اپنا سر نہ جھکائے۔ دوسری یہ کہ وہ انسانوں کے ساتھ اچھے اخلاق سے پیش آئے، حق داروں کے حقوق پہچانے اور انہیں ادا کرے، ماں باپ کے ساتھ حسن سلوک کرے، تربیت داروں، ہمسایوں، تینیوں، مسکینوں، مسافروں اور حاجت مندوں کی جو ضرورتیں پوری کر سکتا ہے وہ پوری کرے اور باقی کے لیے ان سے اپنی بے بُسی بتا کر ہمدردی و دلچسپی کا انداز اختیار کرے اور کر سکے تو کسی اور کے پاس ان کو لے جائے اور ان کی حاجت روائی کرائے۔ بہر حال جو شخص بھی اس کی خدمت کا مستحق ہو اور جس کی خدمت کرنا اس کے بس میں ہو وہ اس کی خدمت سے محروم نہ رہے۔ وہ طاقتوں کا توکرزوں پر دست درازی نہ کرے بلکہ ان کو سہارا دے اور ان کی تقویت کا ذریعہ بنے۔ لوگوں کی جان، مال، عزت و آبرو کی اپنی جان، مال اور عزت و آبرو کی طرح حفاظت کرے، کسی کے ساتھ دھوکے اور فریب کا معاملہ نہ کرے، ناپ و تول میں کمی بیشی نہ کرے، بلکہ ہر حال میں عدل و انصاف کرے اور دیانت و امانت پر قائم رہے۔ اس کا وجود معاشرے کے لیے کلفت و آزار کا باعث نہ

ہو، بلکہ آسائش و راحت کا سبب بنے اور اس کی ذات سے سب کو نفع پہنچے۔
اس تعلیم کا خلاصہ اور اثر پذیری کی مثال حضرت جعفرؑ بن ابی طالب
کی وہ تقریر ہے جو انہوں نے نجاشی کے دربار میں سن ۵ نبوی میں کی تھی۔ وہ
کہتے ہیں:

اے بادشاہ! ہم جہالت میں بہتلا تھے، بتوں کو پوچھتے تھے،
نجاست میں آلوہ رہتے تھے، مردار کھاتے تھے، بے ہودہ بکا
کرتے تھے۔ ہم میں انسانیت اور پچی مہمانداری کا نشان نہ
تھا۔ ہمسایہ کی رعایت نہ تھی اور زندگی کا کوئی قاعدہ و قانون
نہ تھا۔ ایسی حالت میں اللہ نے ہم میں ایک نبی معبوث کیا،
جس کے حسب و نسب، سچائی و دیانتداری، تقویٰ اور پاکیزگی
سے ہم خوب واقف تھے۔ اس نے ہم کو توحید کی دعوت دی
اور سمجھایا کہ اس ایکلے اللہ کے ساتھ کسی کو شریک نہ
جانیں۔ اس نے ہم کو پھر وہ کی پوجا سے روکا۔ اس نے
فرمایا ہم بچ بولا کریں، وعدہ پورا کیا کریں، گناہوں سے
ڈور رہیں اور برائیوں سے بچیں۔ اس نے حکم دیا کہ ہم نماز
پڑھا کریں، صدقہ کیا کریں اور روزے رکھا کریں۔

(بیرت ابن ہشام ج ۱۱۲)

قرآن مجید نے حقوق العباد کی ادائیگی اور خدمتِ خلق کے کام کو اس
قدر اہمیت دی کہ کمی سورتوں میں مختلف پیرایوں سے بار بار کہیں اختصار کے
ساتھ اور کہیں تفصیل سے ان کو بیان کیا۔ اس کا ایک بڑا اچھا اور عمدہ نمونہ اور
مجموعہ سورہ بنی اسرائیل کے تیرے اور چوتھے رکوع میں ملتا ہے۔ فرمایا گیا: اللہ
کا فیصلہ ہے کہ تم اس کے سوا کسی کی عبادت نہ کرو۔ ماں باپ کے ساتھ حسن

سلوک کرو، وہ بڑھاپے کو پہنچ جائیں تو خصوصیت سے ان کا خیال رکھو، ان کے سامنے تواضع و افساری کے ساتھ جھک جاؤ۔ درستی و سختی سے پیش نہ آؤ اور ان کے لیے ذعایم کرتے رہو۔ قربت داروں، مسکینوں اور مسافروں کا حق ادا کرو۔ بے جا خرچ نہ کرو، ایسا کرنا شیطانی کام ہے، اگر تم اپنی غربت اور افلاس کی وجہ سے ان کی مدد نہ کرسکو تو نزی سے معدتر کردو۔ سبجوی اختیار نہ کرو اور نہ ہی تمام مال خرچ کرڈالو۔ اپنی اولاد کو اس خطرے سے نہ مارڈالو کہ تم ان کو پچھہ کھلانہ سکو گے۔ اللہ تعالیٰ تمہیں بھی کھلائے گا اور ان کو بھی کھلائے گا۔ قتل اور وہ بھی اپنی اولاد کا بہت بڑا گناہ ہے۔ زنا کے قریب نہ پہنکو یہ بے حیائی کا کام اور غلط راستہ ہے۔ اللہ تعالیٰ نے انسان کی جان کو باعزت اور محترم فہرایا ہے۔ اس لیے جب تک حق و انصاف اس کی جان لینے کا تقاضا نہ کریں اس کے خون سے اپنا ہاتھ آلوہ نہ کرو، یتیم کو بے آسرا سمجھ کر اس کا مال نہ کھاؤ۔ جب وہ جوان ہو جائے تو اس کا مال اس کے حوالے کردو، ناپ و تول میں کمی نہ کرو۔ جس بات کا تمہیں علم نہیں ہے اس کے پیچھے نہ گلو۔ یاد رکھو کان، آنکھ اور دل و دماغ ہر ایک کے بارے میں اللہ کے ہاں سوال ہو گا۔ تکبر و غرور کی چال نہ چلو۔ تم نہ ٹھوکر مار کر زمین کا سینہ چاک کر سکتے ہو اور نہ ہی سراخا کر پھاڑوں کی بلندی کو پہنچ سکتے ہو، یہ باتیں تمہارے رب کے نزدیک ناپسندیدہ ہیں، ان امور میں ہر ایک کام کا برا پہلو تیرے رب کے نزدیک ناپسندیدہ ہے اور یہ وہ حکمت کی باتیں ہیں جو تیرے رب نے تجھ پر دھی کی ہیں۔ (سورہ بنی اسرائیل ۱۵: ۲۳-۲۸)

ان سولہ آیات میں اللہ تعالیٰ نے اپنے بندوں کی انفرادی و اجتماعی زندگی کے لیے چودہ بیانیں اصول بیان فرمائے ہیں۔

۱: اللہ تعالیٰ کے سوا کسی کی عبادت نہ کرنا ۲: والدین کے ساتھ امکانی حد تک حسن سلوک کرنا ۳: رشتہ داروں، مسکینوں اور مسافروں کو ان کا حق دینا۔ ۴: فضول خرچی نہ کرنا ۵: اگر ان تینوں (رشتہ داروں، مسکینوں اور مسافروں) کی مدد نہ کر سکتے ہوں تو اچھے انداز سے معدودت کرنا ۶: خرچ کرنے میں اعتدال و میانہ روی اختیار کرنا ۷: اپنی اولاد کو افلاس کے ذر سے قتل نہ کرنا ۸: زنا اور اس کے داعی (اسباب) سے ڈور رہنا ۹: کسی انسانی جان کو ناحق قتل نہ کرنا ۱۰: بیتیم کے مال کو بدنتی سے استعمال نہ کرنا ۱۱: عہدو پیمان کی پابندی کرنا ۱۲: ناپ اور قول پورا کرنا ۱۳: جس چیز اور بات کا علم نہ ہو اس کی پیروی نہ کرنا ۱۴: اور زمین پر آکڑ کر نہ چلنا۔

ان اصولوں پر نظر ڈالی جائے تو پہلے اصول کے سوا تمام اصول خدمت خلق اور حقوق العباد کی ادائیگی سے متعلق ہیں۔ چنانچہ قرآن مجید کی دوسری آیات اور احادیث مبارکہ اور فقہاء کی تصریحات سے ان کی تفصیل معلوم ہوتی ہے۔ ان ہی اصولوں کو اسلامی، فلاحی اور رفاهی ریاستوں نے اپنایا ہے اور ان کے مطابق قانون سازی ہوئی اور اس میں سے اکثر کو بذریعہ قانون، اقتدار اور قوت نافذ کیا گیا ہے۔

اللہ کی نعمتوں کا تقاضا

اس دنیا میں کچھ انسانوں کو بہت سی سہوتیں اور آسانیاں حاصل ہیں اور کچھ دوسرے انسان ان سے محروم ہیں۔ قرآن مجید پہلی قسم کے انسانوں سے مطالبہ کرتا ہے کہ وہ دوسری قسم کے انسانوں کی خدمت کریں، ان کو ہر طرح کی آسانیاں بہم پہنچائیں، ان کی زندگی خوشگوار بنانے میں مدد دیں اور اپنی سہوتوں اور نعمتوں میں سے کچھ حصہ ان کو دیں۔

جس شخص کو اللہ نے دیکھنے کے لیے دو آنکھیں، سننے کے لیے دوکان

، بولنے کے لیے زبان، دوز و ہوپ کرنے اور محنت و مشقت کے لیے مضبوط دست و بازو، سوچنے سمجھنے کے لیے دل و دماغ اور زندگی کے لیے سامان حیات عطا کیا ہے، اس کا فرض ہے کہ جو شخص مغذور ہے، جسے وسائل حیات میر نہیں ہیں اور جو زندگی کی تگ و دو میں حصہ لینے کے قابل نہیں ہے، اس کو بے سہارا نہ چھوڑا جائے کہ وہ بھیک مانگنے یا خودکشی کرنے پر مجبور ہو جائے، بلکہ وہ اس کے زندہ رہنے کے لیے زندگی کا ساز و سامان اور اس کے سکون و راحت کے اسیاب مہیا کرے۔ اس لیے کہ انسان کو جو کچھ ملتا ہے اللہ کی طرف سے ملتا ہے۔ سو اس کا شکر گزار ہونا چاہیے۔ اس کا شکر ادا کرنے کا ایک طریقہ یہ ہے کہ اس کے بندوں کے ساتھ حسن سلوک کیا جائے اور جو خدمت کے مستحق ہیں ان کی خدمت کی جائے۔ اللہ کی دی ہوئی ہر نعمت میں اس کے بندوں کا حق ہے، اس حق کو ادا کیے بغیر اس کا شکر ادا نہیں ہو سکتا۔ حضرت علیؓ کا فرمان ہے۔ خدمت خلق شکر ادا کرنے کا بہترین طریقہ ہے۔

اللہ کی نعمتوں کو پانے کے بعد اگر کسی شخص کے اندر خدمت خلق کا جذبہ نہ ابھرے تو اس کا مطلب یہ ہے کہ اس کا دل ان نعمتوں کے احساس ہی سے خالی ہے۔ قرآن مجید نے اس بے حسی پر سخت گرفت کی ہے اور اس کے نمے انعام سے آگاہ کیا ہے۔ سورہ البلد میں ارشاد ہے:

اللَّهُ نَعْلَمُ لَهُ عَيْنٌ۝ وَلِسَانًا۝ وَشَفَقَيْنِ۝ وَهَدِيَّةُ النَّعْدَدِينِ۝ فَلَا إِقْحَامَ
الْعَقَبَةِ؛ زَ وَمَا أَدْرَاكَ مَا الْعَقَبَةُ۝ فَلَكُ رَقَبَةٌ۝ أَوْ أَطْعَمْ فِي يَوْمٍ ذَي
مَسْكَنٍ۝ يَئِيمًاً ذَا مَقْرُبَةٍ۝ أَوْ مُسْكِنًاً ذَا مَتْرَبَةٍ۝ لَمْ كَانَ مِنَ الظَّالِمِينَ
أَمْتُوا وَ تَوَاصُوا بِالصَّيرُ وَ تَوَاصُوا بِالْمَرْحَمَةِ۝ أُولَئِكَ أَصْحَبُ
الْيَمِنَةِ۝ وَالَّذِينَ كَفَرُوا بِإِيمَانِهِمْ أَصْحَبُ الْمُشَنَّعَةِ۝ عَلَيْهِمْ نَارٌ
مُؤْصَدَةٌ۝ (البلد: ۹۰-۸۰)

کیا ہم نے اس کو دو آنکھیں اور ایک زبان اور دو ہونٹ نہیں دیے اور اس کو (حق و باطل کی) دونوں راہیں نہیں دکھا دیں۔ لیکن اس نے گھائی عبور نہیں کی۔ تم جانتے ہو وہ گھائی کیا ہے؟ گروں کا چھڑانا (غلام آزاد کرنا) یا نعرو فاقہ کے دن قرابت والے میتم یا بدحال مسکین کو کھانا کھلانا۔ پھر وہ ان لوگوں میں شامل ہو جو ایمان لائے، جنہوں نے ایک دوسرے کو صبر کی وصیت کی اور (انسانوں کے ساتھ) رحمت و شفقت کا سلوک کرنے کی تاکید کی۔ یہی لوگ ہیں جو (قیامت کے دن اللہ کے) دامیں جانب ہوں گے اور جنہوں نے ہماری آئتوں کا انکار کیا وہ بامیں جانب والے ہیں۔ ان پر چاروں طرف سے آگ بند ہوگی۔

اللہ تعالیٰ نے انسانوں پر بے شمار احسانات کیے ہیں۔ ان آیات میں ان میں سے بعض نمایاں احسانات کا ذکر ہے۔ اللہ تعالیٰ نے اسے آنکھ، کان اور دل و ماغ کی بے نظیر قوتیں اس لیے عطا کی ہیں کہ اسے ایک دشوار گزار گھائی طے کرنی ہے۔ یہ آنکھ کی نعمت سے بے سہارا اور بے بن، مظلوموں، مقهیوں اور مصیبتوں میں بتلا انسانوں کی حالت زار کیوں نہیں دیکھتا، ان کی ضرورتوں اور سائل کو مناسب جگہ پر کیوں نہیں پہنچاتا اور اللہ کے دیے ہوئے دل و دماغ، عقل و حکمت اور دانش و دانائی سے ان کی خدمت کے منصوبے کیوں نہیں بناتا؟

اللہ تعالیٰ نے ان افراد میں سے تین لوگوں کی مثال دے کر سمجھایا کہ یہ ہیں کرنے کے کام، غلاموں کو آزاد کرنا، قیمتوں اور مسکینوں کی مدد کرنا۔ کسی

غلام کو آزاد کرنا بہت بڑی عبادت اور ایک انسان کی زندگی بنا دینا ہے، اسی طرح بھوکے کو کھانا کھلانا بہت بڑا ثواب ہے اور کھانا کھلانا کسی کو بھی ہو ثواب سے خالی نہیں۔ مگر بعض کو کھلانا بہت بڑا ثواب بن جاتا ہے۔ (معارف القرآن۔ جلد ۸، ص ۸۲) فرمایا کہ یہ کام اتنے آسان نہیں ہیں بلکہ پہاڑ کی ایک گھائی عبور کرنے چیزے سخت اور مشقت و محنت والے ہیں لیکن یہ ہیں کرنے کے کام۔ پھر اس کے ساتھ یہ بھی ضروری ہے کہ یہ کام کرنے والا ان ایمان والوں میں شامل ہو جائے جو عملاً اس گھائی کو طے کر رہے ہیں، جن کی زندگیان اللہ کی راہ میں صبر و استقامت کا شہوت پیش کر رہی ہیں اور جو اس کی فتحیت و تلقین کر رہے ہیں، جن کا رویہ مظلوموں، مکحوموں، بھوکوں اور پیاسوں کے ساتھ محبت اور ہمدردی کا ہے اور جو ووسروں کو اس ہمدردی و شفقت کی تلقین و تبلیغ کرتے ہیں، یہ راستہ جنت کا ہے۔ اس کی مخالفت کرنے والے جہنم کی طرف بڑھ رہے ہیں۔ وہ اسی میں پہنچیں گے پھر اس کے دروازے اس طرح بند کر دیے جائیں گے کہ اس سے کبھی نہ نکل سکیں گے۔ خدمتِ خلق کے کاموں کے سلسلے میں بعض قرآنی تعلیمات کا تذکرہ کیا جاتا ہے۔

ا: کھانا کھلانا

نزولِ قرآن کے وقت عام لوگوں کی جو بڑی ضرورتیں اور حاجتیں تھیں ان میں ایک اہم ضرورت کھانے کا حصول تھا۔ غریبوں، مسکینوں اور تیباوں کی سب سے اولین ضرورت پیٹ بھرنا اور تن و روح کا رشتہ برقرار رکھنا تھا، اسی طرح مسافروں، تاجریوں، سیاحوں، طالب علموں اور گھر سے ڈور لوگوں کی نمایاں ضرورت کھانے کا حصول تھا۔

وین اسلام نے اس ضرورت کو مختلف طریقوں سے پورا کیا۔ قرآن

مجید میں طعم اور طعام کے مصدر سے ۲۸ الفاظ آئے ہیں۔ ان میں سے ایک تھاًی
یعنی ۱۶ الفاظ کھانا کھلانے کی تاکید اور فضیلت کے بارے میں یا کسی دوسرے
صاحب حیثیت کو کھانا کھلانے کی ترغیب و تحریص دلانے کے بارے میں ہیں۔
چنانچہ بعض صورتوں میں مسکینوں کو کھانا کھلانا لازم کیا گیا ہے۔ بعض احکام میں
فرض قرار دیا گیا جیسے صدقات واجبه مثلاً زکوة، کفارات، نذریں، حج کے فدیے
وغیرہ اور بعض صدقات نافلہ ہیں جو ایک بہت ہی وسیع باب ہے۔ اطعام طعام
کی عمومی ترغیب دے کر اسے رواج دیا گیا۔ نیز آخرت میں اس کا بہت بڑا اجر و
ثواب بتایا گیا۔ ارشاد باری تعالیٰ ہے: فَكُلُّوا مِنْهَا وَأَطْعُمُوا الْيَتَامَةَ (الحج ۲۸:۲۲)
”خود بھی کھائیں اور تنگ دست محتاج کو بھی دیں۔“

اور دوسرے مقام پر ارشاد فرمایا:

فَإِذَا وَجَبَتْ جُنُوبُهَا فَكُلُّوا مِنْهَا وَأَطْعُمُوا الْفَقَانِعَ وَالْمُعْتَرَطَ كَذَلِكَ
سَخَرْدَنَهَا لَكُمْ لَعَلَّكُمْ تَشْكُرُونَ ۝ (الحج ۳۶:۲۲)

اور جب (قریانی کے بعد) ان کی پیٹھیں زمین پر لک
جا کیں تو ان میں سے خود بھی کھاؤ اور ان کو بھی کھاؤ جو
قاعدت کیے بیٹھے ہیں اور ان کو بھی جو اپنی حاجت پیش
کریں، ان جانوروں کو ہم نے اس طرح تمہارے لیے مخت
کیا ہے تاکہ تم شکر گزار بنو۔

مسکینوں، تیموں اور قیدیوں کو کھانا کھلانے کا عظیم اجر بیان کرتے
ہوئے فرمایا:

وَيَطْعَمُونَ الطَّعَامَ عَلَى حُجَّةِ مِسْكِينًا وَتَيْمَةً وَآسِيرًا ۝ إِنَّمَا تُطْعَمُكُمْ
لِوَجْهِ اللَّهِ كَلَّا تُرِيدُ مِنْكُمْ جَزَاءً وَلَا شُكُورًا ۝ إِنَّمَا تَخَافُ مِنْ رِبَّكُمْ يَوْمًا
عَبُوسًا قَمْطَرِيرًا ۝ فَوَقَّهُمُ اللَّهُ شَرَّ ذَلِكَ الْيَوْمِ وَلَقَّهُمْ نَصْرَةً وَسُرُورًا ۝
(الدھر ۷۲: ۱۱-۸)

اور اللہ کی محبت میں مسکین اور یتیم اور قیدی کو کھانا کھلاتے ہیں اور ان سے کہتے ہیں کہ ہم تمہیں صرف اللہ کی خاطر کھلارہ ہے ہیں ہم تم سے نہ کوئی بدلہ چاہتے ہیں نہ شکریہ ہمیں تو اپنے رب سے اس دن کے عذاب کا خوف لاح ہے جو سخت مصیبت کا انتہائی طویل دن ہوگا۔ پس اللہ تعالیٰ انہیں اس دن کے شر سے بچالے گا اور انہیں تازگی اور سرور بخشے گا۔

اس آیت میں آمده اسیر سے مراد ہر وہ شخص ہے جو قید میں ہو۔ ایسے شخص کو کھانا کھلانا بڑی نیکی کا کام ہے۔ (تفہیم القرآن) قیدی عام ہے مسلم ہو یا کافر، حدیث میں ہے کہ ”بدر“ کے قیدیوں کے متعلق حضور نے حکم دیا کہ جس مسلمان کے پاس کوئی قیدی رہے اس کے ساتھ اچھا برتاؤ کرے۔ چنانچہ صحابہ اس حکم کی تقلیل میں قیدیوں کو اپنے سے بہتر کھانا کھلاتے تھے حالانکہ وہ قیدی مسلمان نہ تھے۔ مسلمان بھائی کا حق تو اس سے بھی زیادہ ہے اور اگر لفظ ”اسیر“ میں ذرا توسع کر لیا جائے تب تو یہ آیت غلام اور مذیون کو بھی شامل ہو سکتی ہے کہ وہ بھی ایک طرح سے قید میں ہیں۔ (تفہیر عثمانی - سورۃ الدھر)
 قدیم زمانے میں دستور یہ تھا کہ قیدیوں کو ہنگڑی اور بیڑیاں لگا کر روزانہ باہر نکلا جاتا تھا اور وہ سڑکوں پر یا مکلوں میں بھیک مانگتے پھرتے تھے اور اپنا پیٹ بھرتے تھے۔ بعد میں اسلامی حکومت نے یہ طریقہ بند کر دیا۔
 (کتاب المحرج ، امام ابویوسف)

۲: کھانا کھلانے کی ترغیب

قرآن مجید نے جہاں بھوکوں کو کھانا کھلانے کی اہمیت، فضیلت،

ضرورت اور اس کا اجر و ثواب بیان کیا وہاں ایسے لوگوں کو جو کھلانے کی استطاعت نہیں رکھتے انہیں اس کا خیر میں دوسروں کو ترغیب دے کر، اس کام کے لیے آمادہ کرنے کا عمل بتایا اور اسے مومن کی صفات میں شمار کیا۔ چنانچہ اس کام کی اہمیت دکھانے کے لیے اس عمل کو ایمان کا تقاضا اور دین و اخلاق فاضلہ کا جز بتایا، اور اسے انجام نہ دینے والے کو آخرت میں سخت عذاب کی وعید سنائی اور دوزخ کا حقدار بتایا۔ ارشاد باری ہے:

إِنَّهُ كَانَ لَا يُؤْمِنُ بِاللَّهِ الْكَعْظِيمِ ۝ وَلَا يَحْصُلُ عَلَى طَعَامِ الْمُسْكِينِ
(الحالة ۳۲.۳۳:۶۹)

یہ نہ اللہ بزرگ و برتر پر ایمان لانا تھا اور نہ مسکین کو کھانا کھلانے کی ترغیب دیتا تھا۔

یعنی خود کسی غریب کو کھانا کھلانا تو درکنار کسی سے یہ کہنا بھی پسند نہ کرتا تھا کہ اللہ کے بھوکے بندوں کو روٹی دے دو۔ (تفہیم القرآن) یعنی جس طرح ایمان لانا انبیاء کی تعلیم کے مطابق ضروری تھا وہ ایمان نہیں رکھتا تھا اور خود تو کسی کو کیا دیتا دوسرے لوگوں کو بھی غریب آدمی کو کھلانے کی ترغیب نہیں دیتا تھا۔ حاصل یہ کہ خدا کی عظمت اور مخلوق پر شفقت جو اصل عبادات متعلق حقوق اللہ اور حقوق العباد ہیں یہ دونوں کا تارک اور منکر تھا اس لیے عذاب کا مستحق ہوا۔ (معارف القرآن مفتی محمد شفیع ج ۸)

اسی طرح سورۃ الماعون میں فرمایا:

أَرَءَيْتَ الَّذِي يَكْوَبُ بِالْيَتَمِ ۝ فَذَلِكَ الَّذِي يَدْعُ الْيَتَمَ ۝ وَلَا يَحْصُلُ عَلَى طَعَامِ الْمُسْكِينِ ۝ (الماعون ۷-۱۰)

تم نے دیکھا اس شخص کو جو آخرت کی جزا و سزا کو جھلاتا ہے۔ وہی تو ہے جو یتیم کو ذہکے دیتا ہے اور مسکین کو کھانا

ذینے پر نہیں اکساتا۔

ان آیات سے یہ بات واضح ہوتی ہے کہ دین اور دینداری سے شفقت علی الْخَلْق اور خاص طور پر تیمبوں کے ساتھ شفقت کا جذبہ پیدا ہوتا ہے اور اگر دین نہ ہو تو سخت دلی اور خود غرضی پیدا ہو جاتی ہے۔ ایسا آدمی کمزوروں اور مسکینوں پر ظلم کرتا ہے، ان سے بے رحمی برتا ہے اور بے مرمت اور سنگ دل بن جاتا ہے۔

عَكَلَابْلُ لَا تُجِيِّنُ الْيَتِيمَ ۝ وَلَا تَحْضُرُنَ عَلَىٰ طَعَامِ الْوُسْكِينِ ۝

وَتَأْكِلُونَ الْفُرَّاكَ أَكْلًا لَّهَا ۝ وَتَجْهِيْزُونَ الْمَالَ حَمَلًا جَمَدًا ۝

(الفجر: ۸۹-۹۰)

ہر گز نہیں بلکہ تم یتیم سے عزت کا سلوک نہیں کرتے، اور مسکینوں کو کھانا کھانے پر ایک دوسراے کو نہیں اکساتے، اور میراث کا سارا مال سیست کر کھا جاتے ہو۔ اور مال کی محبت میں بڑی طرح گرفتار ہو۔

اس آیت کریمہ سے اس طرف اشارہ ہے کہ غرباء و مساکین کا حق جیسے اغیاء اور مالداروں پر تو ہے ہی کہ وہ ان کو اپنے پاس سے دیں، اسی طرح جو لوگ خود دینے کی قدرت و طاقت نہیں رکھتے ان کو بھی اتنا تو کرنا چاہیے کہ دوسروں کو ہی اس کے لیے ترغیب دیں۔ (معارف القرآن: مفتی محمد شفیع جلد ۸، ص ۳۳۳) یعنی کسی کے یتیم ہوتے ہی بھائے اور دور کے رشتہ دار تو درکنار چپا اور ماموں اور بڑے بھائی تک اس سے آنکھیں پھیر لیتے ہیں اسی روشن کی بنا پر معاشرے میں غریبوں کو کھانا کھلانے کا نہ کوئی چلنی ہے اور نہ کوئی ذکر و فکر ہے۔

۳:لباس کا بندوبست کرنا

ہر دور میں انسان کی دوسری اہم ضرورت لباس رہا ہے۔ حضرت آدم

علیہ السلام کے تھے میں مختلف پیرايوں سے لباس کا تذکرہ ہے۔ لباس انسان کی اخلاقی، معاشرتی اور معاشی ضرورت ہے۔ لہذا اللہ تعالیٰ نے اپنی کتاب میں چند اصولی باتیں بتائیں۔ پھر اس کی تفصیل احادیث مبارکہ اور فقہاء کی تصریحات میں بیان ہوئی ہے۔ لباس کے بارے میں چند آیات بیان کرتے ہیں۔

الف: نادان اور بے سمجھ افراد کے وارثوں کو چاہیے کہ ان کے مال ان کے حوالہ نہ کریں بلکہ ان میں سے ان کے کھانے اور لباس کا بندوبست کریں۔

ارشاد ہے:

وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ فِيمَا وَارَزَقْنَاكُمْ لِيَهَا
وَأَكْسُوْهُمْ وَقُولُوا لَهُمْ قُولًا مَعْرُوفًا ۝ (النساء: ۳۴)

اور اپنے وہ مال جنہیں اللہ نے تمہارے لیے قیام زندگی کا ذریعہ بنایا ہے نادان لوگوں کے حوالے نہ کرو، البته انہیں کھانے اور پہننے کے لیے دو اور انہیں ایک ہدایت کرو۔

ب: قسم توڑنے کے کفارے میں دس مسکینوں کو لباس پہنانا ایک جز ہے۔

ارشاد ہے:

فَكَفَّارَتُهُ إِطْعَامٌ عَشْرَةَ مَسِكِينَ مِنْ أَوْسَطِ مَاتَطْعِمُونَ أَهْلِيْكُمْ
أَوْ كَسُوتُهُمْ أَوْ تَخْرِيرٌ رَقَبَةٌ ۝ (المائدۃ: ۸۹)

ایسی قسم توڑنے کا کفارہ یہ ہے کہ دس مسکینوں کو وہ اوسط درجہ کا کھانا کھلاو جو تم اپنے بال بچوں کو کھلاتے ہو یا انہیں کپڑا پہناو یا ایک غلام آزاد کرو۔

کسی عریاں کو لباس پہنا کر اس کا جسم ڈھانپنا اور کسی ضرورتمند کو کپڑا پہنانا بڑی ہی نیکی اور اجر کا باعث ہے۔ ہمارے معاشرے میں کتنے ہی کپڑے پیکار پڑے رہتے ہیں۔ انہیں حاجتمندوں کو دیا جائے اور ایسے علاقوں میں بھیجا

جائے جہاں ستر پوشی کی ضرورت ہے، تو یہ انسان کی خدمت ہے اور دینے والوں کے لیے ثواب کا باعث ہے۔

۳: غلاموں اور لوگوں کا لحاظ کرنا

قدیم زمانے سے لے کر اس دور تک انسانیت کا ایک گھمبیر مسئلہ انسانوں کی غلامی رہا ہے۔ دنیا کے ہر خطے میں اس کا وجود پایا گیا ہے۔ پھر جتنے مصائب و مظالم غلاموں اور لوگوں پر روا رکھے گئے۔ جتنی زیادتیاں اور بے انصافیاں ان کے ساتھ ہوئیں اور جتنی حق تلفیاں، پامالیاں ان کی ہوئیں اور ان کو ذلیل و خوار کیا گیا اور جانوروں جیسا سلوک ان سے کیا گیا وہ تاریخ کا ایک بھیاںک اور سیاہ باب ہے، اس کے بیان کا یہاں موقع نہیں ہے۔

اسلام نے روزِ اول سے غلامی کو بتدریج ختم کرنے کی مسلسل کوشش کی اور کافی حد تک ختم بھی کر دیا۔ تاہم جب تک یہ ختم ہوا اس وقت تک اس مظلوم و مقهور طبقے سے جو شفقت برآئی، جتنی رعایت و لحاظ اس کا کیا اور جتنے حقوق و مراعات اسے دیں اور حسن سلوک کی تاکید کی وہ اسلام کی خوبیوں کی ایک جیتی جاگتی تصویر ہے۔ یہاں مختصر طور پر قرآن مجید میں غلاموں کے بارے میں آمده چند باتیں پیش کی جاری ہیں۔ اس سے ان کے ساتھ رحمت و شفقت کی جھلک دیکھی جاسکتی ہے۔

الف: غلام آزاد کرنا

اللہ تعالیٰ نے غلاموں کو آزادی دلانے کے لیے مسلمانوں کے لیے کئی طریقے تجویز کیے۔ ان میں سے ایک طریقہ کفارے (کسی گناہ کو منانے) کے طور پر غلام آزاد کرنا ہے۔ ارشاد فرمایا:

وَمَنْ قَلَّ مُؤْمِنًا خَطَا فَتَحِيرُ رَقْبَةٍ مُّؤْمِنَةٍ (النساء ۹۲: ۳)

جس شخص نے کسی مومن (مرد یا عورت) کو خطا سے قتل کر دیا تو ایک مومن گردن (مرد و عورت) آزاد کرے۔

قرآن مجید نے قتل خطا کی تین صورتیں بتائی ہیں: ایک مقتول اور اسلامی ریاست کا باشندہ ہو، دوم وہ دارالکفر کا ہو، سوم کسی معابدہ ریاست کا شہری ہو۔ ہر حالت میں ایک مومن غلام آزاد کرنا ہے۔ اس طرح قسم توڑنے پر غلام آزاد کرنا۔ اور تمہارے سے رجوع کرنے پر غلام آزاد کرنا، یہ صورتیں کفارے کی تھیں جو کسی حد تک لازمی ہیں۔ پھر زکوٰۃ کی مدت میں سے غلاموں کی آزادی کے لیے زکوٰۃ کا مال خرچ کرنا ایک اہم مقرر دی گئی ہے۔ نیز قرآن مجید نے نفلی خیرات اور صدقات کے طور پر غلام آزاد کرنے کی ترغیب دی ہے اور اسے دنیا و آخرت کی بڑی بھلائی قرار دیا ہے۔ اس کا تذکرہ سورۃ البلد کی آیات میں گزر چکا ہے۔ پھر احادیث مبارکہ سے روزہ توڑنے کا کفارہ غلام آزاد کرنا ثابت ہے۔

ب: غلاموں اور لوٹدیوں کی شادی کرانا

الله نے ارشاد فرمایا:

وَأَنْتُمْ حِلٌّ لِلْأَيَامِي مِنْكُمْ وَالصَّالِحِينَ مِنْ عِبَادِكُمْ وَإِمَامَكُمْ طَرَانٌ يَكُونُونَ
فَقَرَاءٌ يُغْنِيهِمُ اللَّهُ مِنْ فَضْلِهِ طَوَّالٌ وَّاسِعٌ عَلِيمٌ ۝ (النور ۳۲۲۲)

تم میں سے جو لوگ محمد ہوں اور تمہارے لوٹدی و غلام جو صالح ہوں ان کے نکاح کرو۔ اگر وہ غریب ہوں تو اللہ اپنے فضل سے ان کو غنی کر دے گا۔ اللہ بڑی وسعت والا اور علیم ہے۔

اس میں مسلمانوں کو ترغیب دی گئی کہ اپنے غلاموں اور لوٹدیوں کی

شادیاں کرائیں اور ان کی فطری ضروریات کو پورا کریں۔ ان سے ان کی معاشرتی، اخلاقی اور روحانی اصلاح ہوگی۔ ان میں ذمہ داری کا احساس بڑھے گا اور اچھے شہری بنیں گے۔ غلاموں اور لوگوں کی شادی کرنا اور کرانا ان کی آزادی کی طرف ایک بیiadی قدم ہے۔ ایک لوگوں اگر ایک آزاد مرد سے شادی کرے گی تو اس کی اولاد خود بخود آزاد ہو جائے گی۔ نیز اگر یہ اپنے آقا کی بیوی بنے گی اور اس سے اولاد ہوگی تو یہ خود بخود ام الولد بن جائے گی جو آزادی کے قریب کا ایک درجہ ہے۔

ن: مکاتبت کرنا

مسلمانوں کو ان کی آزادی کے لیے اس بات پر ترغیب دی کہ وہ اپنی آزادی کے لیے باہمی طے شدہ رقم دیں تو ان سے مکاتبت کرو اور انہیں آزاد کردو۔ ارشاد فرمایا :

وَالَّذِينَ يَتَعَوَّنُونَ الْكِتَابَ إِمَّا مَلَكُوتُ أَيْمَانُكُمْ لَكَابِرُوْهُمْ إِنْ عِلْمُتُمْ فِيهِمْ
خَيْرًا وَأَنْوَهُمْ مِنْ مَالِ اللَّهِ الْأَكْبَرِ الْحَمْدُ لِلَّهِ (النور: ٢٣: ٢٢)

اور تمہارے مملوکوں میں سے جو مکاتبت کی درخواست کریں ان سے مکاتبت کرو اگر تمہیں معلوم ہو کہ ان کے اندر بھلائی ہے اور ان کو اس مال میں سے دو جو اللہ نے تمہیں دیا ہے۔

جب وہ اپنی آزادی کا مطالبہ کریں اور تمہیں کم و بیش تمہاری رقم بھی ادا کریں تو ان سے لکھ پڑھ کر کے ان کی آزادی کا معاهده کر لیں۔ نیز مسلمانوں کو ترغیب دی کہ انہیں اللہ کے دیے ہوئے مال میں سے کچھ دے کر ان کو آزادی دلانے میں تعاون کریں اور امداد کا حصہ ڈالیں۔

و: نکاح میں مومن غلام اور لوگوں کو قبول کر لینا

اللہ تعالیٰ نے اپنے مومن بندوں کو ترغیب دی کہ نکاح کے لیے رشتہ
تلائش کرنے اور نکاح کرنے میں نیک اور صالح غلام اور لوگوں کو آزاد شرک کر اور
کتابیہ کے مقابلہ میں اختیار کر لیں اور شرک مرد اور شرک عورت سے نکاح نہ
کریں۔ غلاموں اور لوگوں پر اس سے بڑی شفقت اور محبتی اور کیا ہو سکتی
ہے کہ اسے کوئی آزاد گھرانہ اپنا داماد بنا کے اور کوئی شریف گھرانہ لوگوں کو اپنی
بہو بنا کر گھر لے آئے۔ سبحان اللہ وبحمده سبحان اللہ العظیم

ھ: غلاموں کا احترام

اسلام نے غلاموں کا احترام کرنے، ان کے نام سے یا اچھے لقب سے
پکارنے اور ان کے باپوں کی طرف نسبت کرنے کی تعلیم دی۔ ارشاد باری ہے:
 اُذْعُوْهُمْ لَا يَأْتِيْهِمْ هُوَ أَفْسَطُ عَنْهُ اللَّوْجَ فَإِنْ لَمْ تَعْلَمُوا إِبَاهَهُمْ فَأَخْوَانَهُمْ
 فِي الدِّينِ وَمَوَالِيهِمْ ۝ (الاحزاب ۵:۳۳)

(مدد بولے بیٹوں کو) ان کے باپوں کی نسبت سے پکارو یہ
اللہ کے نزدیک زیادہ منصفانہ بات ہے اور اگر تمہیں معلوم
نہ ہو کہ ان کے باپ کون ہیں تو وہ تمہارے دینی بھائی اور
رفیق ہیں۔

یہ آہت اگرچہ لے پاک بیٹوں کے بارے میں تازل ہوئی ہے لیکن
اشارتہ غلاموں کے احترام و توقیر کی بات بھی لٹکتی ہے۔ پھر مزید تائید نبی اکرم ﷺ
کی ہدایت سے ہوئی ”کوئی آقا اپنے غلام کو عبیدی (میرا بندہ) نہ کہے بلکہ فتاویٰ
(میرا جوان) کہے۔“ اسی طرح غلاموں کو ممانعت کر دی کہ ”وہ اپنے آقاوں کو
رب نہ کہیں۔“ (صحیح بخاری، کتاب الحنف)

و: ناجائز کام نہ لینا

غلاموں اور لوگوں کے بارے میں قرآن مجید کی ایک تعلیم یہ ہے کہ

ان سے ناجائز، حرام اور اللہ اور اس کے رسول ﷺ کے حکم کے خلاف کوئی کام
نہ لیا جائے۔ ارشاد باری ہے :

وَلَا تُكْرِهُوْا فَإِنْ كُمْ عَلَى الْبِغَاءِ إِنَّ أَرَدُنَ تَحْصُنَتْ بِتَعْبُوا عَرَضَ الْعَيْوَةِ

الْدُّنْيَا طَوْمَ وَمَنْ يَكْرِهُ هُنَّ قَاتِلُوْنَ اللَّهُ مِنْ بَعْدِ إِنْ كَرَاهِيْهِنَّ عَفْوُرَ رَجِيمُهُ ۝

(النور: ۲۲: ۳۳)

اور اپنی لوگوں کو اپنے دینیوں فاکدوں کی خاطر تجھے گری پر
محصور نہ کرو جبکہ وہ خود پاکدا سن رہنا چاہتی ہوں اور جو کوئی
ان کو مجبور کرے تو اس جبر کے بعد اللہ ان کے لیے غفور و
رحم ہے۔

یہ وہ اعلیٰ حقوق ہیں جو اسلام نے ان کو دیے اور اسی وجہ سے آپؐ
کی دعوت پر سب سے پہلے لبیک کہنے والوں میں غلام اور لوگوں تھیں اور
ابتدائی دور میں سب سے زیادہ تکلیف سنبھلے والوں میں غلام اور لوگوں تھیں۔
نیز اس کی راہ میں اولین شہیدوں میں شمار ہونے والی بھی ہستیاں تھیں۔ ان
میں حضرت زیدؓ اور حضرت سمیہؓ غلام شہداء کے گل سربراہ ہیں۔

اسلام کی آمد کے وقت غلام تین قسم کے تھے۔ ایک جنگی قیدی۔
دوسرے آزاد آدمی جن کو پکڑ کر غلام بنایا اور بیچ ڈالا جاتا تھا۔ تیسرا وہ جو
نسلوں سے غلام چلے آتے تھے۔ آپؐ کی بعثت کے وقت عرب اور بیرون عرب
دنیا بھر کا معاشرہ ان تمام اقسام کے غلاموں سے بھرا ہوا تھا اور سارا معاشی و
معاشرتی نظام مزدوروں اور نوکروں سے زیادہ ان غلاموں کے سہارے چل رہا
تھا۔ اسلام کے سامنے پہلے سوال یہ تھا کہ یہ غلام جو پہلے سے چلے آرہے ہیں
ان کا کیا کیا جائے؟ دوسرا سوال یہ تھا کہ آئندہ کے لیے غلامی کے مسئلے کا کیا

حل ہے؟ پہلے سوال کے جواب میں اسلام نے یہ نہیں کیا کہ یکخت قدیم زمانے کے تمام غلاموں سے لوگوں کے حقوق ملکیت ساقط کر دے، کیونکہ اس سے نہ صرف یہ کہ پورا معاشرتی و معاشی نظام مفلوج ہو جاتا بلکہ پورا عرب خانہ جنگی میں بٹلا ہو جاتا اور اسلامی تحریک خانہ جنگی کی نذر ہو جاتی، لہذا اسلام نے ”فک رقبہ“ کی ایک زبردست اخلاقی تحریک شروع کی اور تلقین و ترغیب اور مذہب یا احکام و ملکی قوانین کے ذریعے سے لوگوں کو اس بات پر ابھارا کر یا تو آخرت کی نجات کے لیے طوعاً غلاموں کو آزاد کریں یا اپنی غلطیوں کے کفارے ادا کرنے کے لیے مذہبی احکام کے تحت انہیں آزاد کریں، یا مالی معاوضہ لے کر ان کو چھوڑ دیں۔ اس تحریک کے نتیجے میں جہاں تک سابق دور کے غلاموں کا تعلق ہے وہ خلفائے راشدین کا زمانہ ختم ہونے سے پہلے ہی تقریباً سب کے سب رہا ہو چکے تھے۔ (اس مسئلے پر مزید روشنی کفارات کی بحث میں ڈالی گئی ہے)

اب رہ گیا آئندہ کا مسئلہ اس کے لیے اسلام نے غلامی کی اس شکل کو قطعاً حرام کر دیا اور قانوناً مسدود کر دیا کہ کسی آزاد آدمی کو پکڑ کر غلام بنایا اور بیجا اور خریدا جائے۔ البتہ جنگی قیدیوں کو صرف اس صورت میں غلام بنایا کر رکھنے کی اجازت (حکم نہیں بلکہ اجازت) دی جبکہ ان کی حکومت ہمارے جنگی قیدیوں سے ان کا تبادلہ کرنے پر راضی نہ ہو اور وہ خود بھی اپنا فدیہ ادا نہ کریں۔ پھر ان غلاموں کے لیے ایک طرف اس امر کا موقع کھلا رکھا گیا کہ وہ اپنے مالکوں سے مکاتبت کر کے رہائی حاصل کر لیں اور دوسری طرف وہ تمام ہدایات ان کی رہائی کے حق میں بھی موجود رہیں جو قدیم غلاموں کے بارے میں تھیں۔ یہ وہ حل ہے جو اسلام نے غلامی کے مسئلے کا کیا ہے۔ (تفہیم القرآن ج ۳، ص ۲۰۲)

۵: قیمتوں پر شفقت و رحمت

نزول قرآن کے وقت جو طبقات ظلم و مصیبت میں بدلنا تھے اور کسپرسی کی حالت میں زندگی گزارتے تھے ان میں ایک طبقہ قیمتوں کا تھا۔ قیمتوں کے ساتھ ظلم و زیادتوں کی تفصیل تاریخ دیرت کی کتب میں ملتی ہے۔ ان کی کوئی توقیر و احترام نہیں تھا۔ انہیں میراث میں حصہ نہیں دیا جاتا۔ ان کی تعلیم و تربیت کا بندوبست نہیں تھا۔ غرضیکہ ہر لحاظ سے مظلوم و مجبور تھے۔

قرآن مجید نے والدین اور قرابت داروں کے حقوق کی ادائیگی کے بعد جس طبقے کا تذکرہ کیا وہ یتیم ہیں۔ کتاب اللہ میں یتیم اور بیانی کا کلمہ ۲۳ مرتبہ ۲۲ آیتوں اور ۱۳ سورتوں میں آیا۔

جس معصوم بچے کے سر سے اس کے باپ کا سایہ اٹھ جائے وہ اس خلوص، محبت اور توجہ سے محروم ہو جاتا ہے تو اس کی پرورش، تعلیم و تربیت اور معاشی استحکام کے لیے بنیادی اہمیت رکھتے ہے۔ اس لیے افراد، معاشرے اور حکومت کی ذمہ داری ہے کہ اس کی ضروریات پوری کرے اور اسے باپ سے محروم ہونے کا احساس نہ ہونے دے، اسلامی حکومت کی یہ ذمہ داری ہے کہ وہ قیمتوں کے حقوق کی حفاظت کے لیے انتظامی اور قانونی دونوں طرح کی تدابیر اختیار کرے۔ ایسی قانون سازی کے لیے نبی ﷺ کا یہ ارشاد بنیادی اصول ہے، آپ نے فرمایا: فَإِنَّا لِلّٰهِ مِنْ لَاوِلٍ لَّهُ (میں اس شخص کا سرپرست ہوں جس کا کوئی سرپرست نہ ہو)۔ یتیم کے بارے میں اس معاشرے کی غفلت سے بھی نہیں کہ اس کی صحیح نشوونما نہیں ہوگی اور وہ نہ صرف جسمانی لحاظ سے کمزور ہوگا بلکہ اس کی صحیح ذاتی و فکری تربیت بھی نہیں ہو سکے گی۔ ہو سکتا ہے کہ ایسے سنگ دل اور بے رحم معاشرے کے خلاف اس کے اندر بغاوت پرورش پانے لگے اور وہ ایک

اچھا شہری بننے کے بجائے پورے معاشرے کے لیے نقصان دہ بن جائے۔
قرآن مجید کی ان ۲۲ آیوں میں یتیم کی تکمیل اور تعلیم و تربیت اور اس کے جان و مال اور عزت و آبرد کی حفاظت کے لیے جو تعلیم دی گئی ہے اس کا خلاصہ درج ذیل ہے:

الف: یتیم کے ساتھ عزت و شفقت کا سلوک

ان کے ہر معاملے میں دوسرے طبقات سے بڑھ کر حسن سلوک کا برنا و ہونا چاہیے۔ قرآن مجید نے یتیم پر رحمت اور حسن سلوک کا تذکرہ اللہ کی عبادات کے حکم کے بعد انسان کے والدین اور قرابت داروں کے بعد تیرے نمبر پر کیا ہے۔ (لاحظہ کریں: البقرۃ: ۸۳:۲ - النساء: ۳۶:۲)

ب: یتیم کے مال کی اصلاح

ان کے مال کی اصلاح، بہتری اور حفاظت کا خیال کرنا چاہیے۔ ان کے رشتہ داروں، سرپرستوں اور ان کے مال کے مگراؤں کو چاہیے کہ ان کے سرمایہ کو ضائع نہ ہونے دے۔ (دیکھیے البقرۃ: ۲۲۰:۲ - النساء: ۳:۳ - الانعام: ۱۵۲:۶)

ج: یتیم کی مالی معاونت

مومن کو چاہیے کہ جب اتفاق کرے، صدقہ و خیرات کرے تو جن افراد و طبقات پر خرچ کرے ان میں یتیموں کو بھی شامل کرنے۔ اگر یتیم صدقہ واجبہ کا مستحق ہے تو اسے دے اور اگر ان کا مستحق نہیں ہے تو صدقات نافلہ میں اسے ضرور پیش نظر رکھے۔ (البقرۃ: ۲:۷۷، ۲۱۵، الانفال: ۸:۷، الحشر: ۵۹)

د: یتیموں کا مال ان کے حوالہ کرنا

جب یتیم بالغ ہو جائے اور سن شعور کو پہنچے اور اپنا مال سنبھالنے جیسا ہو جائے تو بے کم و کاست پورے کا پورا مال اس کے حوالہ کر دینا چاہیے۔ (النماء: ۲:۳)

ھ: شیم لڑکیوں سے نکاح

شیم لڑکیوں سے ان پر شفقت اور رحم کھاتے ہوئے نکاح کرنا اجر و ثواب کا باعث ہے لیکن ان کی ملکیت، دولت اور مال کو پیش نظر رکھ کر نکاح کرنا اور ولیوں کا لڑکیوں کو اس نیت سے اپنے گھر میں رکھنا اسلام کی نظر میں تاپسندیدہ اور برا ہے۔ (النساء:۳:۲۷)

و: شیم کو کھانا کھلانا

قرآن مجید نے جن لوگوں کو فیاضی، سخاوت سے کھانا کھلانے کی ترغیب دی ہے، اس میں شیم شامل ہے۔ لہذا شیم کو کھانا کھلانے کا بڑا اجر و ثواب ہے اور بڑی بھلائی ہے۔ (ملاحظہ کریں الہر:۶:۸، النساء:۳:۸، البدر:۹:۱۵)

ز: شیم سے انصاف کرنا

مسلمان کو ہر موقع دخل اور ہر محاٹے میں انصاف کا دامن ہاتھ سے نہ چھوڑنا چاہیے۔ تاہم بے سہارا شیم کے انصاف پر خصوصی توجہ دینی چاہیے اور اس کے سرپرستوں کو اس بات کی خاص تاکید کی گئی ہے:

وَأَن تَقْوُمُوا لِيَتَمَّ بِالْقُسْطِطِد (النساء:۳:۲۷)

اور یہ کہ قیموں کے لیے انصاف پر قائم رہو۔

ح: مال غنیمت میں بیانی کا حصہ

مال غنیمت جو جہاد کے نتیجے میں مسلمانوں کو حاصل ہوتا ہے اللہ تبارک و تعالیٰ نے اس میں قیموں کا خصوصی حصہ رکھا ہے۔ (ملاحظہ کریں الانفال:۸:۳، ۸:۵۹)

ط: شیم دروازے پر آئے تو زمی کرنا

شیم کسی کے دروازے پر سائل بن کر آئے یا کسی ضرورت کے لیے

حاضر ہو تو اس سے نری کے ساتھ گفتگو کرنا، بات چیت میں سختی نہ کرنا اور
ڈانٹ ڈپٹ ہرگز نہ کرنا بلکہ کچھ کھلا پلا کر روانہ کرنا۔ خاص طور پر میراث کی
تقسیم کے موقع پر حاضر ہو تو اسے کھانا کھلانا چاہیے اور نری سے سمجھا بجا کر
روانہ کرنا چاہیے۔ (دیکھیے الفتحی ۹:۹۳، الماعون ۷:۱۰)

یہ: یتیم کا مال کھانا بڑا گناہ ہے

یتیم کا مال کھا جانا، اس کے اچھے مال کو اپنے خراب مال سے تبدیل
کر دینا، اس کے مال کو تلف کرنا، اس کے بالغ ہونے سے پہلے اسے ختم کر دینا
وغیرہ بڑا گناہ ہے اللہ تعالیٰ نے فرمایا:

إِنَّ الْأَيُّوبَنَ يَاكُلُونَ أَمْوَالَ الْيَتَمَّيْمِ ظُلْلُمًا إِنَّمَا يَاكُلُونَ فِي بُطُونِهِمْ نَارًا طَوَّافُهُمْ سَعِيرًا (النساء ۲:۲۷)

جو لوگ ظلم کے ساتھ یتیموں کے مال کھاتے ہیں درحقیقت و
ہ اپنے پیٹ آگ سے بھرتے ہیں اور وہ ضرور جہنم کی
بھرکتی ہوئی آگ میں جھوکے جائیں گے۔

(نیز ملاحظہ کریں الاسراء ۷:۳۳۔ النساء ۲:۲۷)

ک: یتیم کو تعلیم دینا اور اس کی آزمائش لینا

یتیم کا ولی اس کی تعلیم و تربیت کرے اور اسے معاملات کی تعلیم دے
اس دوران وہ ولی اس کے مال سے بقدر ضرورت و حاجت اپنی محنت کا اجر لے
لے، پھر اس کے بالغ ہونے پر اسے آزمائ کر دیکھے کہ وہ مال سنبھالنے کا اہل
ہے تو اس کا مال اس کے حوالے کر دے اور اس پر گواہ بنالے۔ ملاحظہ کریں
 النساء ۲:۲۷

ل: اگر اپنے بچے یتیم ہوں

یتیموں کے ساتھ معاملہ کرتے ہوئے آدمی اپنے دل کو مٹو لے اور تھوڑا

ساتھی کرے کہ میں فوت یا بے بس ہو جاؤں اور میرے بچوں کا یہ حال ہو تو ان کا کیا بنے گا اور ان کے بارے میں کیا ہونا چاہیے۔ اس سلسلے میں انسانی نصیحتات کو اپیل کرنے والی ایک آیت ملاحظہ کریں۔

وَلَيَعْشُ الَّذِينَ لَمْ يَرْكُوْا مِنْ خَلْفِهِمْ ذُرْيَةً ضَعْلًا خَالِفُوا عَلَيْهِمْ مِنْ لَدُنْهُمْ
اللَّهُ وَلَيَعْلُمُ لَا فُلُوْا سَيِّدُنَا ۝ (النَّسَاء ۹۳)

لوگوں کو اس بات کا خیال کر کے ڈالتا چاہیے کہ اگر وہ خود اپنے پیچھے بے بس اولاد چھوڑتے تو مرتبے وقت انہیں اپنے بچوں کے حق میں کچھ اندیشے لائق ہوتے۔ پس چاہیے کہ اللہ کا خوف کریں اور راستی کی بات کریں۔

مسلمان اس آیت کے مفہوم کو سامنے رکھ کر تین بچوں کے بارے میں انصاف کی بات کریں، ان کے ساتھ اچھا رویہ رکھیں۔

۶: معدوروں کی خدمت

دنیا میں ایک طبقہ جو ہمدردیوں اور رعایتوں کا مستحق ہے۔ وہ بیاروں، معدوروں اور کمزوروں کا ہے۔ یہ لوگ اپنی کمزوری، معدوری اور بے بسی کی وجہ سے اپنے بہت سے کام کرنے سے عاجز ہوتے ہیں۔ سو ہمدردی کے لائق ان انسانوں کی دیکھ بھال، خبرگیری، خدمت اور رعایت انسان کا فرض ہے۔

قرآن مجید کے مطالعے سے معدورین کے طبقے میں بیار، نابینا، لوٹے لئکڑے، عمر سیدہ افراد، کمزور بچے اور بے بس عورتیں شامل ہیں۔ اللہ تبارک و تعالیٰ نے اپنے احکام و عبادات میں ان کے ساتھ کافی رعایت برٹی ہے۔ اس رعایت اور سہولت کا مختصر سائزہ کیا جاتا ہے۔

الف: عبادات کے معانی

کچھ بنیادی عبادتیں معدورین سے ان کے غدر کی وجہ سے ساقط کردی

گئی ہیں۔ جیسے جہاد جیسے عظیم فریضہ اور اہم عبادات میں شرکت سے ان کو مستثنی کیا گیا ہے۔ ارشاد پاری تعالیٰ ہے:

لَيْسَ عَلَى الْعُصَفَاءِ وَلَا عَلَى الْمَرْضِيِّ وَلَا عَلَى الَّذِينَ لَا يَجِدُونَ مَا يُنْفَقُونَ حَرَجٌ إِذَا نَصَحُوا إِلَهُ وَرَسُولُهُ مَا عَلَى الْمُسْحِرِينَ مِنْ سَيِّلٍ مَا وَاللَّهُ غَفُورٌ رَّحِيمٌ ○ وَلَا عَلَى الَّذِينَ إِذَا مَا تَأْتُكُمْ لِتَحْمِلُهُمْ قُلْتُ لَا أَجِدُ مَا أَحْمِلُكُمْ عَلَيْهِ تَوَلَّوْا وَأَعْبُدُهُمْ تَفَهَّمُ مِنَ الدَّمْعِ حَزَنًا لَا يَجِدُونَ مَا يُنْفِقُونَ ○ (العنود: ۹۱-۹۲)

ضعیف اور بیمار لوگ اور وہ لوگ جو شرکت جہاد کے لیے راہ نہیں پاتے، اگر پہچھے رہ جائیں تو کوئی حرج نہیں ہے۔ جبکہ وہ خلوص دل کے ساتھ اللہ اور اس کے رسول کے وفادار ہوں۔ ایسے محسینین پر اعتراض کی کوئی گنجائش نہیں ہے اور اللہ درگزار کرنے والا اور حرم فرمانے والا ہے۔ اسی طرح ان لوگوں پر بھی اعتراض کا کوئی موقع نہیں ہے۔ جنہوں نے خود آکر آپ سے خواہش کی تھی کہ ہمارے لیے سواریاں بھی پہنچائیں اور جب آپ نے کہا کہ میں تمہارے لیے سواریوں کا انتظام نہیں کر سکتا تو وہ مجبوراً واپس ہو گئے اور حال یہ تھا کہ ان کی آنکھوں سے آنسو جاری تھے اور قدرتاً اس بات کا بڑا رنج تھا کہ وہ اپنے خرچ پر شریک جہاد ہونے کی قدرت نہیں رکھتے۔

لوگوں پر اللہ کا یہ حق ہے کہ جو اس گھر تک پہنچنے کی استطاعت رکھتا ہو وہ اس کا حج کرے۔ استطاعت مالی، جسمانی اور سفری ہونا ضروری ہے اگر کسی شخص کو ان میں سے کوئی استطاعت نہیں ہے۔ تو اس پر حج فرض نہیں ہوگا۔

اس طرح حج جیسی عبادت کے بارے میں فرمایا ہے:
 وَلَلَهِ عَلَى النَّاسِ جُمُعُ الْبَيْتِ مِنْ اسْتِكَاعِ إِلَيْهِ سَيْلًا (آل عمران: ٩٤)

اس معانی نماز میں جمع نماز اور باجماعت نماز غیرہ شامل ہیں۔

ب: عبادت میں تخفیف

الله تعالیٰ نے بعض احکام اور عبادات میں عذر کی وجہ سے تخفیف کر دی
 ہے۔ جیسے مذوروں کی نماز کے لیے وضو ساقط کر دیا اور اس کی جگہ قیم کا حکم
 دے دیا جو بہت ہی بلکا عمل ہے ارشاد باری تعالیٰ ہے :

وَإِنْ كُنْتُمْ مَرْضَى أَوْ عَلَى سَفَرٍ أَوْ جَاءَ أَحَدٌ مِنْكُمْ مِنَ الْفَاطِرِ أَوْ لَمْسْتُمُ
 النِّسَاءَ فَلَمْ تَجِدُوا مَاءً فَيَمْسِمُونَا صَبِيْدًا طَبِيْبًا فَامْسَحُوهُ بِمُجْوِهِكُمْ
 وَأَبْدِيْكُمْ مِنْهُ دَمًا بِرُبْدَالَهُ لِيَجْعَلَ عَلَيْكُمْ قِنْ حَرَقَ وَلَكُنْ بُرْدَة
 لِيَطْهُرَكُمْ وَلَيُسْتَعْتَهَ عَلَيْكُمْ لَكُلُّكُمْ شَكُورُونَ ۝ (المائدہ: ٥٥)

اگر تم بیمار ہو یا سفر کی حالت میں ہو یا تم میں سے کوئی
 شخص رفع حاجت کر کے آئے یا تم نے عورتوں کو ہاتھ لگایا
 ہو اور پانی نہ ملے تو پاک مٹی سے کام لو، بن اس پر ہاتھ
 مار کر اپنے منہ اور ہاتھوں پر پھیر لیا کرو۔ اللہ تم پر زندگی کو
 شک نہیں کرنا چاہتا مگر وہ چاہتا ہے کہ تمہیں پاک کرے اور
 اپنی نعمت تم پر تمام کر دے شاید کہ تم شکر گزار ہو۔

اسی طرح حج کے بعض احکام میں عذر کا لحاظ رکھا گیا اور ان میں
 تخفیف کر دی گئی ”پس جو شخص تم میں سے بیمار ہے یا اس کے سر میں کوئی
 تکلیف ہے تو وہ روزوں میں سے فدیہ دے، یا صدقہ دے یا قربانی کرے“،
 (ابقرۃ: ۲) نیز عذر کی حالت میں روزہ دار کو روزہ توڑنے کی اجازت
 دی گئی۔

چ: بعض احکام کو موخر کرنا

اللہ تعالیٰ نے بعض احکام و قسم طور پر مخذولین سے موخر کر دیے اور فرمایا کہ جب تدرست ہو جاؤ اور عذر دور ہو جائے تو ادا کر لیتا جیسے روزے کا حکم بیماروں اور مسافروں سے موخر کر دیا گیا۔ (ابقرۃ: ۱۸۳-۱۸۵) اس نوع کی اور بھی متعدد رعائیں ہیں۔

د: بھاری ذمہ داریوں سے مستثنیٰ کرنا

ایسے لوگ جو خدمتِ دین کے لیے بے تاب ہوں اور کسی حقیقی مجبوری کے سبب نے عملًا خدمت نہ کر سکیں اور اس محرومی پر ان کے دل کو اتنا ہی صدمہ ہو جتنا کسی دنیا پرست کو روزگار چھوٹ جانے یا کسی بڑے نفع کے موقع سے محروم رہ جانے کا ہوا کرتا ہے، ان کا شمار اللہ کے ہاں خدمتِ انجام دینے والوں ہی میں ہو گا اگرچہ انہوں نے عملًا کوئی خدمتِ انجام نہ دی ہو اس لیے کہ وہ چاہے ہاتھ پاؤں سے کام نہ کر سکے ہوں لیکن دل سے تو وہ برسر خدمت ہی رہے ہیں۔ یہی بات ہے جو غزوہ تبوک سے واپسی پر سفر کے دوران نمیٰ نے اپنے رفقاء کو خطاب کرتے ہوئے فرمائی تھی:

إِنَّ الْمُعْدِيَّةَ أَقْوَامًا مَا يَرِدُّونَ وَلَا يَكْفُفُّونَ وَأَدِيَّا إِلَّا كَانُوا مَعَنْكُمْ ۝

مدینہ میں کچھ لوگ ایسے ہیں کہ تم نے کوئی وادی طے نہیں کی اور کوئی کوچ نہیں کیا جس میں وہ تمہارے ساتھ ساتھ نہ رہے ہوں۔ صحابہؓ نے تجھ سے کہا ”کیا مدینے میں رہتے ہوئے؟“

فرمایا: ”ہاں مدینے ہی میں رہتے ہوئے کیوں کہ مجبوروں نے انہیں روک لیا تھا ورنہ وہ خود رکنے والے نہ تھے۔“ (تفیر عثمانی)

اس آیت پر غور کرتے ہوئے اصحاب النبیؐ کے عشق الہی، صداقت و شوق شہادت و اخلاص پر غور کیجئے۔ نبی ﷺ کی صحبت نے صحابہؓ کے دلوں میں عشق الہی کا وہ نشہ پیدا کیا تھا جس کی مثال کسی قوم و ملت کی تاریخ میں موجود نہیں۔

ستطیع و مقدار والے صحابہ کو دیکھو تو جان و مال سب کچھ اللہ کے راستے میں لانے کو تیار ہیں اور سخت سے سخت قربانی کے وقت بڑے ولولہ اور اشتیاق سے آگے بڑھتے ہیں جن کو مقدار نہیں کہ وہ اس غم میں رو رو کر جان کھوئے لیتے ہیں کہ تم میں اتنی استطاعت کیوں نہ ہوئی کہ اس محظب حقیقی کی راہ میں قربان ہونے کے لیے اپنے کو پیش کر سکتے۔

ہـ: کھانے کا بندوبست

مغدور اگر فقیر اور حاجتمند ہے تو فقری اور مسکین کے زمرے میں ہونے کی وجہ سے کھانے کا حق دار ہے لہذا اسے دوسرا سے حاجتمندوں پر عذر کی بنا پر ترجیح دی جائے گی لیکن فقیر یا مسکین نہیں ہے تو بھی اپنے عذر کی بنا پر کسی قدر کھانے کا مستحق ہے۔ ناپینا، اپاچ اور دیگر اعذار کی وجہ سے ان کے لیے اپنے کھانے کا بندوبست کرنا مشکل ہے۔ لہذا قرآن مجید نے مسلمانوں کو کھانا کھلانے کی ترغیب دی اور ان کو کھانا کھانے کی اجازت دی ہے۔ ارشاد ہے:

لَيْسَ عَلَى الْأَعْمَلِ حَرَجٌ وَلَا عَلَى الْأُمَّرَاجِ حَرَجٌ وَلَا عَلَى الْمُرِبِّصِ
حَرَجٌ وَلَا عَلَى الْفَقِيرِ كُمْ أَنْ تَأْكُلُوا مِنْ بَيْوِتِكُمْ أَوْ بَيْوِتِ الْإِنْكُمْ
أَوْ بَيْوِتِ أَمْهَاتِكُمْ أَوْ بَيْوِتِ إِخْوَانِكُمْ أَوْ بَيْوِتِ أَخْوَرِكُمْ أَوْ بَيْوِتِ
أَعْنَامِكُمْ أَوْ بَيْوِتِ عَمَّتِكُمْ أَوْ بَيْوِتِ أَخْوَالِكُمْ أَوْ بَيْوِتِ خَلِيلِكُمْ أَوْ مَا
مَلَكُكُمْ مَفَاتِحَهُ أَوْ صَدِيقُكُمْ لَيْسَ عَلَيْكُمْ جُنَاحٌ أَنْ تَأْكُلُوا جُمِيعًا أَوْ
أَشْتَانَاتٍ (النور: ٢٣)

اور کوئی حرج نہیں اگر کوئی انداھا ہے یا لکھرا یا مریض (کسی کے گھر سے کھالے) اور نہ تمہارے اوپر اس میں کوئی مفائد ہے کہ اپنے گھروں سے کھاؤ یا اپنے باپ دادا کے گھر سے یا اپنی ماں اور نانی کے گھروں سے یا اپنے بھائیوں کے گھروں سے یا اپنی بہنوں کے گھروں سے یا اپنے پچاؤں کے گھروں یا اپنی پھوٹھیوں کے گھروں سے یا اپنے ماموں کے گھروں سے یا اپنی خالاؤں کے گھروں سے یا ان کے گھروں سے جن کی سختیاں تمہاری پرستگی میں ہوں یا اپنے دوستوں کے گھروں سے اس میں بھی کوئی حرج نہیں کہ تم لوگ مل کر کھاؤ یا الگ الگ۔

لہذا مسلم معاشرے اور اسلامی ریاست میں معدوروں کے کھانے کا بندوبست کرنا ان لوگوں کی ذمہ داری ہے جو اس معاشرے میں رہتے ہیں اور ریاست کے مہیا کردہ سہولیات سے استفادہ کرتے ہیں۔

و: مظلوموں کی مدد کی ترغیب

کمزوروں، بیویوں، عورتوں ور بچوں کو ظالموں کے ظلم سے نجات دلانے، انہیں آزاد کرانے، ان کے حقوق دلانے اور ان کی تکالیف دور کرنے کے لیے جہاد کی ترغیب دی گئی۔ جہاد کے مقاصد میں سے ایک اہم مقصد اور فرضیت جہاد کی علوتوں میں سے ایک مضبوط علمت ان کی مدد قرار پائی۔ چنانچہ ارشاد پاری ہے:

وَمَا كُلُّكُمْ لَا تُقْبِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالْإِنْسَاءِ
وَالْوِلُدُونَ الَّذِينَ يَقُولُونَ رَبِّنَا أَخْرِجْنَا مِنْ هَذِهِ الْقُرْبَىِ الظَّالِمُونَ أَهْلُهَا

وَاجْعُلْ لَنَا مِنْ لَدُنْكَ رَبِّيَاحٍ وَاجْعُلْ لَنَا مِنْ لَدُنْكَ نَصِيرًا ۝ (السَّاء، ۲۵:۷)

آخر کیا وجہ ہے کہ تم اللہ کی راہ میں ان بے بس مردوں، عورتوں اور بچوں کی خاطر نہ لڑو جو کمزور پاکر دبا لیے گئے اور فریاد کر رہے ہیں کہ خدا یا ہم کو اس بستی سے نکال جس کے باشندے ظالم ہیں اور اپنی طرف سے ہمارا کوئی حامی اور مددگار پیدا کر دے۔

قرآن مجید کی تعلیمات کی روشنی میں معدوروں کے بارے میں گھرائی سے مطالعہ کیا جائے تو ان کے ساتھ رعایت، ان کی خدمت اور ان پر رحمت و شفقت کی بڑی وسعت معلوم ہوتی ہے۔ لہذا مسلمانوں کو چاہیے کہ اپنی بساط کے مطابق ان کی جس طرح بھی ممکن ہو خدمت کریں۔ اپنے معمولات میں رفاقتی کاموں میں اور دیگر معاملات میں ان کا لحاظ رکھیں۔ معدوروں کے حقوق کی ادائیگی میں درج ذیل باتوں پر خاص توجہ دینی چاہیے۔

معدور افراد سے خصوصی سلوک

عام طور پر لوگ معدوروں کو ان کے عیوب سے پکارتے ہیں۔ ان کے عیوب کی بنا پر ان کا نام رکھ لیتے ہیں اور بعض اوقات انہیں چراحتے ہیں، نگ کرتے ہیں لیکن اسلامی تعلیمات کی رو سے ان کا احترام کرنا، انہیں ان کے اپنے ناموں سے پکارنا اور برخاواز میں نزی کرنا چاہیے۔

۱: کام میں رعایت

کام کا حج میں ان سے تنخیف اور رعایت کا برخاواز کرنا اور تندرستوں کی نسبت ان سے کم کام لینا چاہیے۔

۲: بھاری ذمہ داری نہ ڈالنا

معدور لوگوں پر بھاری ذمہ داری عائد نہیں کرنا چاہیے۔ جب ان کا

خالق ان کے ساتھ اتنی نرمی و رعایت کر رہا ہے تو ہمیں ان کی طاقت ، الہیت اور برداشت کا لحاظ کرتے ہوئے ان سے رعایت کا برتاؤ کرنا چاہیے۔

۳: کھانا اور کپڑے دینا

ان کی سب سے بڑی ضرورت کھانا اور لباس ہے سو اپنی مالی نیکیوں میں ان کو سامنے رکھنا، ان کے کھانے کا بندوبست کرنا، ان کو لباس پہنانا اور ان کی رہائش کا بندوبست کرنا چاہیے۔

۴: ہر قسم کی مدد کرنا

اللہ تعالیٰ نے جہاد کی اہم علتوں میں سے ایک اہم مقدمہ ان کی فہرست کرنا اور سرپرستی کرنا بتایا ہے۔ ۶ ان کی مدد کرنا بڑی نیکی اور اجوہ لاٹاب کا باعث ہے، ان کی مکالیف رفع کرنا، ان کو ظالم کے ظلم سے بچانا، کسی بندش میں جگڑے ہوئے ہوں تو انہیں آزاد کرنا ایک تدرست، صحت مند اور آزاد انسان پر اخلاقی و انسانی اور دینی فریضہ ہے۔

۵: ان کے لیے کلمہ خیر کہنا

ہر شخص مظلوموں اور محتاجوں کی تمام ضروریات و حاجات کو پورا نہیں کر سکتا لیکن ان کو کسی صاحب خیر اور حیثیت والے شخص کے پاس تو لے جا سکتا ہے۔ لہذا ان کے لیے کلمہ خیر کہنا، ان کے ساتھ دو قدم چلتا، جہاں سے ان کی مدد ہو سکے وہاں پر لے جانا، کسی کو ان کی مدد کے لیے آمادہ کرنا اور امداد لے کر دینا بھی بڑی نیکی ہے۔

۶: معدودروں کو ترجیح دینا

زندگی کے معاملات میں، برتاؤ میں، کام کا ج میں جب دو افراد برابر ہوں اور کسی کام کے لیے پیش ہوں تو معدود فرد کو ترجیح دینا اعلیٰ انسانی اخلاق

میں سے ہے۔ جیسے نکٹ گھر میں لوگ نکٹ خرید رہے ہوں، دکان سے سامان لے رہے ہوں، سواری پر سوار ہو رہے ہوں تو اسلامی اور عام انسانی اخلاقی تعلیم یہ ہے کہ مخذلہ کو ترجیح دی جائے اور پہلے اس کا کام کیا جائے۔ یہ نہ صرف نیکی کا کام ہے بلکہ معاشرے کو حسن اخلاق سے معمور کرنے کے لیے بھی ضروری ہے۔

۷: عمومی خدمت کرنا

قرآن مجید نے جہاں متعدد طبقات کی خدمت کرنے، ان کے ساتھ شفقت اور رحمت کا برتاؤ کرنے پر زور دیا ہے وہیں متعدد حاجتمندوں کے نام لے کر یا ان کے ساتھ صفات بیان کر کے ان کی خدمت کرنے، ان کے حقوق ادا کرنے اور ان سے حسن سلوک کی تاکید کی ہے۔ یہاں پر دو آیتیں نمونے کے طور پر بیان کی جا رہی ہیں۔ ان سے ایک طرف ان طبقات کی مدد کی اہمیت اور دوسری طرف اسلام کے مزاج و نظام اور اس کی وسعت اور ہمہ گیری کو سمجھنے میں مدد ملے گی۔

چنانچہ اسلام کی جامعیت اور مختلف گوشوں کو نمایاں کرتے ہوئے

فرمایا گیا:

لَيْسَ إِلَهٌ أَنْ تُؤْلُوا وَجْهَكُمْ قَبْلَ الْمَشْرِقِ وَالْمَغْرِبِ وَلِكُنَّ إِلَهٌ مَنْ
أَمَنَ بِاللَّهِ وَالْيَوْمِ الْآخِرِ الْمُلِيقَةِ وَالْكَبِيرِ وَالْبَيِّنِ وَأَتَى الْمَالَ عَلَى
حُبِّهِ ذُوِّي الْقُرْبَى وَالْيَتَامَى وَالْمَسِكِينَ وَابْنَ السَّبِيلِ لَا وَالْكَارِبِينَ وَفِي
الرِّقَابِ وَالْأَقْامِ الصَّلُوةَ وَأَتَى الزَّكُوَةَ وَالْمُؤْمِنُونَ يَعْهِدُهُمْ إِذَا
عَهَدُوا وَالصَّابِرُونَ فِي الْبَاسَاءِ وَالضَّرَاءِ وَجِئْنَ الْبُشِّرَى لَا وَلِكَ الَّذِينَ
صَدَقُوا وَأَوْلَئِكَ هُمُ الْمُتَّقِيُونَ (آل بقرة: ۲۷۷)

نیکی یہ نہیں ہے کہ تم نے اپنے چہرے مشرق کی طرف

کر لیے یا مغرب کی طرف بلکہ نکلی یہ ہے کہ آدمی اللہ کو اور یوم آخرت اور ملائکہ کو اللہ کی نازل کی ہوئی کتاب اور اس کے پیغمبروں کو دل سے مانے اور اللہ کی محبت میں اپنا دل پسند مال، رشتے داریں اور تیمیوں پر، مسکینوں اور مسافروں پر، مدد کے لیے ہاتھ پھیلانے والوں پر اور غلاموں کی رہائی پر خرچ کرے نماز قائم کرے، اور زکوٰۃ ادا کرے اور نیک وہ لوگ ہیں کہ جب عہد کریں تو اسے دفا کریں اور بھگی و مصیبت کے وقت میں اور حق و باطل کی جنگ میں صبر کریں۔ یہ ہیں راستباز لوگ اور یہی لوگ متین ہیں۔

اس آیت کریمہ کے مضمون پر غور کریں تو چار اہم باتیں سامنے آتی ہیں جو اسلام کی اساس اور بنیادیں ہیں اور انسان کی ہدایت و مغفرت کا سبب ہیں۔

اول ایمان کامل، اللہ تعالیٰ، روز قیامت، جملہ ملائکہ، آسمانی کتب اور انبیاء کرام پر دل سے ایمان لانا اور ان پر یقین کرنا۔

دوم مال خرچ کرنا، باوجود محبت، رغبت اور حاجت کے اپنا مال زکوٰۃ کے علاوہ قرابت داروں، تیمیوں، غریبوں مسافروں اور سائکلوں کو دینا۔ نیز انسانوں کی گرد نیں چھڑانے میں دینا یعنی مسلمان، جن کو کفار نے قید کر کھا ہو، ان کی رہائی میں یا مقرض کو قرض خواہ سے چھڑانے میں یا غلام کو آزاد کرانے میں یا مکاتب غلام کو خلاصی دلانے میں خرچ کرنا۔

سوم عبادت کی ادائیگی: نماز کو خوب درستگی کے ساتھ ادا کرنا اور چاندی سونے اور جملہ اموال تجارت میں سے زکوٰۃ دینا۔

چہارم اخلاق حسن اختیار کرنا: اخلاق حسن میں سے دو ایسے بنیادی اخلاق کا تذکرہ کیا گیا جو تمام اخلاق کی اساس ہیں یعنی عهد پورا کرنا چاہیے۔ اس سے بندوں کے مالی حقوق کی ادائیگی، ان کی خدمت اور ان پر شفقت کی اہمیت معلوم ہوتی ہے خواہ یہ انفرادی ہو یا اجتماعی اور اللہ تعالیٰ سے ہو یا بندوں سے ہو اور صبر و استقلال کی صفت سے مزین ہو۔ آیت کے آخر میں فرمایا ایسے ہی لوگ چھے ہیں اور یہی لوگ متمنی اور پرہیزگار ہیں۔

آیت کریمہ میں ابتداء لیس البر کہہ کر بتایا کہ چند رسوم اور طور طریقوں کو اختیار کر لیتا اور عقائد و اعمال کی پروا نہ کرنا میکی نہیں ہے اور نہ ہی نجات کے لیے کافی ہے (تفیر علی ہشیش البقرۃ) ہمارے موضوع کی نسبت سے آیت کے معنی میں کے دوسرے نقطے پر غور کریں تو اس کام کی عمومیت اور وسعت کا اندازہ ہوتا ہے۔

انسانوں کے ساتھ حسن سلوک اور ان پر شفقت کی اہمیت اور وسعت کا اندازہ کرنے کے لیے ایک اور آیت کا مطالعہ کیجیے۔

وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَى وَ
الْيَتَمَّى وَالْمَسِكِينَ وَالْجَارِ ذُنْبِيَ الْقُرْبَى وَالْجَارِ الْجُنُبُ وَالصَّاحِبِ
بِالْعَنْبُرِ وَابْنِ السَّيْلِ «وَمَا مَلَكَتْ أَيْمَانُكُمْ مِمَّا إِنَّ اللَّهَ لَا يُحِبُّ مِنْ كُلِّ
مُحْتَلَّ أَفَخُورُ أَنَّ (النَّاسَ: ۲۷)

اور تم سب اللہ کی بندگی کرو اس کے ساتھ کسی کو شریک نہ بناؤ ماں باپ کے ساتھ نیک بنتاؤ کرو۔ قرابت داروں اور تیمیوں اور مسکینوں کے ساتھ حسن سلوک سے پیش آؤ اور پڑوی رشتہ دار سے، اجنبی ہمسایہ سے، پہلو کے ساتھی اور

سافر سے اور لوٹی غلاموں سے جو تمہارے قبضہ میں ہیں
احسان کا معاملہ رکھو یقین جانو اللہ کسی ایسے شخص کو پسند نہیں
کرتا جو اپنے پندار میں مغزور ہو اور اپنی براہی پر فخر کرے۔

آیت میں آمدہ صاحب بالحجب کے لفظی معنی ہیں پہلو کا ساتھی یا ہم
پہلو ساتھی۔ لہذا اس کے معنی مفہوم اور دائرہ کار میں بڑی وسعت ہے۔ اس کا
دائرہ ہم نشین دوست سے تھوڑی دری کے لیے معمولی ساتھ وائل فرد تک پھیلا
ہوا ہے۔ جیسے آپ بازار میں جا رہے ہیں، دکان پر سودا خرید رہے ہیں، نکٹ
کی کھڑکی پر نکٹ خرید رہے ہیں، مجلس میں کسی کے ساتھ بیٹھے ہوئے ہیں یا دفتر
میں کوئی آپ کا ہم نشین ہے۔ فیکثری میں آپ کے ساتھ کام کر رہا ہے یہ تمام
لوگ صاحب بالحجب کے دائیرے میں شامل ہیں۔ لہذا اپنوں کے ساتھ حسن سلوک
کی قرآن مجید نے تعلیم دی ہے۔ اس کا کم از کم درجہ یہ ہے کہ ان کو اپنے قول
فعل سے تکلیف نہ دی جائے۔ ایسی گفتگو نہ کی جائے جس سے ان کی دل
آزاری ہو، پان کھا کر اس کی پیک ان کی طرف نہ پھینکیں، سیٹ پر اپنی جگہ
تک محدود رہیں۔ اور دھکا دے کر ان سے آگے نہ بڑھیں۔ قرآن مجید کی اس
تعلیم پر عمل کیا جائے تو ریل، بس، بازار اور رش والی جگہوں پر بہت سی ٹکالیف
اور جگڑے دور ہو جائیں۔ (تہذیب القرآن اور معارف القرآن)

قرآن مجید نے مسکینوں، فقیروں بھوکوں، مسافروں، قیدیوں اور مصیبۃت
کے ماروں کا تذکرہ جس کثرت سے کیا ہے، اس کی جھلک ان کے بارے میں
آمدہ الفاظ کی تعداد سے سمجھیے۔ چنانچہ قرآن مجید میں مسکین کا کلمہ ۱۱ مرتبہ اور
مساکین کا لفظ ۱۲ مرتبہ آیا ہے۔ یعنی ۲۳ آیتوں اور ۱۸ سورتوں میں مسکینوں کا
تذکرہ ہے۔ فقیر کا کلمہ ۵ مرتبہ اور فقراء کا کلمہ ۷ مرتبہ آیا ہے جو ۱۰ سورتوں اور

۱۲ آئیوں میں بیان ہوا ہے۔ اب اس بیان (مسافر) کا ۸ مرتبہ بیان ہوا ہے۔
 پاس (بھوکا) ایک مرتبہ الغارمین (مقرض) کا کلمہ ایک بار اور اسیر (قیدی) کا
 ۳ مرتبہ آیا ہے۔ اسی طرح السائل کا لفظ ۷ مرتبہ وارد ہوا ہے۔ یہ کلمات جس
 کثرت سے آئے ہیں اور بہت سی آیات میں وارد ہوئے ہیں۔ ان میں یقیناً
 ان کے حقوق و احکام بیان کیے گئے ہیں اور جو بات کسی فرد کا حق ہے وہ
 دوسرے پر فرض ہے۔ لہذا ان طبقات اور افراد کے حقوق ادا کرنا اصحاب ثروت
 و دولت کے فرائض میں سے ہے۔

۷: حاجت مند افراد کی سفارش کرنا

قرآن مجید حاجتمند ، ضرورتمند ، بے بس اور مظلوم افراد کی ضرورتیں
 پوری کرنے ، ان سے ظلم ڈور کرنے اور انہیں آرام پہنچانے کے لیے ان کو
 مناسب اشخاص کے پاس لے کر جانے ، ان کی سفارش کرنے اور تعاون کرنے
 کو بڑا اجر و ثواب کا کام بتاتا ہے۔ ارشاد باری ہے:

مَنْ يَشْفَعُ شَفَاعَةً حَسَنَةً يُكْنَى لَهُ نِصْبِبُ مِنْهَاجٍ وَمَنْ يَشْفَعُ شَفَاعَةً سَيِّئَةً
 يُكْنَى لَهُ كِفْلُ مِنْهَاجٍ وَكَانَ اللَّهُ عَلَى كُلِّ شَيْءٍ مُّقِيمًا ۝ (البساء: ۲۵)

جو بھائی کی سفارش کرے گا وہ اس میں حصہ پائے گا اور جو
 برائی کی سفارش کرے وہ اس میں حصہ پائے گا اور اللہ ہر
 چیز پر نظر رکھنے والا ہے۔

علماء نے اس آیت کی تفسیر میں ایک حدیث یہ لکھی ہے :

قالَ النَّبِيُّ ﷺ الدَّالُ عَلَى الْخَيْرِ كَفَاعَلُهُ (رواہ البزار)

آپ نے فرمایا جو شخص کسی نیکی پر کسی کو آمادہ کرے اس کو
 بھی ایسا ہی ثواب ملتا ہے جیسا اس نیک عمل کرنے والے کو۔

نیز اس کی تفسیر مولانا شبیر احمد عثمنی "لکھتے ہیں اگر کوئی محتاج کی سفارش کر کے دولت مند سے کچھ دلوادے تو یہ بھی خیرات کے ثواب میں شریک ہو گا۔ (تفسیر عثمانی ص ۱۱۹) الحجج بخاری میں ایک حدیث ہے۔ رسول اللہ ﷺ نے فرمایا:

اشفعوا فلتو جروا و يقض الله على لسان نبيه ماشاء
یعنی تم سفارش کیا کرو تمہیں ثواب ملے گا۔ پھر اللہ اپنے نبی کے ذریعے سے جو فیصلہ فرمائیں اس پر راضی رہو۔

۸: انبیاء کرام کے نمونے

اللہ تعالیٰ نے قرآن مجید میں چند انبیاء کرام اور بعض علماء کے قصہ بیان کیے ہیں ان قصوں میں ان نبیوں کے کام اور کردار کے جو پہلو نمایاں طور پر بیان کیے ہیں ان میں زیادہ تر خدمت خلق اور شفقت علی اخلاقن کے واقعات و اعمال ہیں۔ موسیٰ علیہ السلام کی پوری زندگی میں دعوت تبلیغ کے ساتھ جو کام نمایاں نظر آ رہا ہے وہ خدمت خلق کے عظیم کارناٹے ہیں، کہیں مظلوم لوگوں کو ظالم کی غلامی اور قید سے نکال کر آزادی دلارہ ہے ہیں، کہیں بے بس عورتوں کے رویوڑ کو پانی پلا رہے ہیں کہیں کسی مظلوم فریادی کی فریاد پر پہنچ رہے ہیں تو کہیں پوری قوم کے لیے کھلانے، پینے اور سائے کا بندوبست کرتے ہوئے نظر آ رہے ہیں۔ اس طرح دیگر انبیاء کرام کا معاملہ ہے جیسے حضرت عیسیٰ علیہ السلام لوگوں کا علاج معالجہ کر رہے ہیں حضرت داؤد علیہ السلام لوگوں کے تباہیات ملے کر رہے ہیں، ان کے لیے برتن اور دیگر ضروریات کا سامان تیار کر رہے ہیں اور حضرت ابراہیم علیہ السلام مہمانوں کو کھانا کھلارہ ہے ہیں۔

حضرت ابراہیم علیہ السلام کے خدمت خلق کے بڑے کارناموں میں

اپنی اولاد کی اخلاقی ، روحانی، معاشرتی اور معاشی زندگی کی سہولتوں کا پہلے سے بندوبست کرنا اور ان کی دونوں چہانوں کی بھلائی چاہنا سب سے بڑا کارنامہ ہے اور یہ وہ نبیادی فرق و اعتقاد ہے جو ایک مومن کے رفاهی کاموں اور دین سے آزاد افراد کے رفاهی کاموں میں ہوتا ہے۔

۹: مسافروں کے حقوق

قرآن مجید نے سفر اور مسافروں کے لیے کئی اصطلاحیں استعمال کی ہیں۔ دو درجہ سے زیادہ آیات میں ان کا تذکرہ ہے۔ ان میں سفر، سیر، سیاحت اور ضرب فی الارض کے کئی افعال آئے ہیں۔ پھر مسافر کے لیے ایک اصطلاح ابن اسbelیل ہے۔ یہ کلمہ آٹھ آیات میں وارد ہوا ہے۔ اس سے مسافروں کے حقوق و آداب کا اندازہ ہوتا ہے۔

قدمیم دور سے آج تک جو لوگ حاجت مند اور ضرورت مند رہے ہیں ان میں ایک طبقہ مسافروں کا ہے۔ زمانہ قدمیم میں یہ لوگ عام طور پر تکلیفوں، مصیتیوں اور آفتوں میں بتلا رہتے تھے۔ بھوک، پیاس اور دیگر حاجت مندوں سے واسطہ پڑتا تھا۔ زیادہ تر یہ لوگ زاوی را ختم ہونے اور بعض مرتبہ لوٹ مار اور چوری کی وجہ سے کھاگل ہو جاتے تھے۔ اگرچہ آج کے دور میں یہ سلسلہ کم ہو گیا ہے، لیکن پھر بھی اس سے سابقہ پیش آتا رہتا ہے اور پرنسپس میں کسی مشکل میں گرفتار ہو جانا بہت تکلیف دہ ہوتا ہے۔ لہذا قرآن مجید نے جس طرح معاشرے کے دوسرے کمزور آفت زده طبقات کا لحاظ رکھا ہے اسی طرح مسافروں کا بھی بہت لحاظ کیا ہے۔ ان کے حقوق معین کیے گئے۔ ان کی عبادت میں تخفیف کی گئی، انہیں بوقت ضرورت لازمی صدقات و خیرات دلائی گئی اور ان سے حسن سلوک کی تاکید کی گئی۔ قرآن مجید میں مسافروں سے جو مراعات برتنی

گئی ہیں ان کا تذکرہ کیا جاتا ہے۔

مسافر

مسافر کی تعریف (Defination) یہ کی گئی ہے جو عاقل بالغ شخص اپنے گھر سے اڈتا لیں میں (نقہ خنی میں یہ زیادہ سے زیادہ حد ہے) دور جانے کی نیت کر کے گھر سے نکلے وہ مسافر ہے۔ لہذا اسے سفر کی وہ تمام مراعات حاصل ہوں گی جو اس کے لیے رکھی گئی ہیں۔

الف: عبادات میں تخفیف

اللہ تبارک و تعالیٰ نے اپنی عبادات میں مسافر سے رعایت برتنے ہوئے جو فرض نمازیں چار رکعتیں ہیں، نصف کر دیں۔ (النساء: ۱۰) روزہ چھوٹنے کی اجازت دے دی۔ ارشاد باری ہے۔ مَنْ كَانَ مَرِيْضًا أَوْ عَلَى سَفَرٍ فَعَدَةٌ مِّنْ أَكْيَامِ أُخْرَى (البقرة: ۲۸۵) ”اور جو کوئی مريض ہو یا سفر پر ہو تو وہ دوسرے دنوں میں تعداد پوری کرے۔“ اس سے نماز جمعہ کی فرضیت ساقط ہو گئی۔ پانی نہ ہونے کی صورت میں تیم کا حکم سفر کے صدقے ملا۔ جب اللہ تعالیٰ خود مسافروں سے اتنی نری برداشت رہے ہیں تو انسانوں کو بھی ان سے نری برداشت چاہیے۔ ابتداء اسلام میں قیام اللیل تمام مسلمانوں کے لیے لازم تھا۔ پھر اس میں تخفیف کی گئی اس تخفیف کی ایک وجہ مسلمانوں کا روزی کمانے کے لیے سفر کرنا بتایا گیا۔ ارشاد ہوا : وَأَنْهَرُوْنَ يَضْرِبُوْنَ فِي الْأَرْضِ يَتَعَوَّنُوْنَ مِنْ فَضْلِ اللّٰهِ (العزمل: ۳۷) ”کچھ دوسرے لوگ اللہ کے نفل (رزق) کی تلاش میں سفر کرتے ہوں گے۔

ب: زکوٰۃ کا مستحق ہونا

زکوٰۃ کے مستحقین کی جو مددات ہیں اور جو لوگ اس کے مستحق ہیں ان میں ایک مسافر ہے۔ وہ خواہ اپنے گھر میں غنی ہو لیکن حالت سفر میں اگر وہ مدد

کا محتاج ہو جائے تو زکوٰۃ کی مدد سے اس کی اتنی مدد کی جائے گی کہ وہ اپنے گھر پہنچ جائے۔

ج: مال غنیمت میں حصہ

اللہ تبارک و تعالیٰ نے جہاں مال غنیمت کے اہم مادت و مصارف مقرر فرمائے وہاں مسافروں کو بھی مال غنیمت سے حصہ دیا، فرمایا:

وَاعْلَمُوا أَنَّمَا غَيْتُمُّ مِنْ شَيْءٍ فَأَنَّ لِلّهِ الْخُمُسَةَ وَلِلرَّسُولِ وَلِذِي الْقُرْبَى
وَالْبَطَحَى وَالْمُسَكِّنُينَ وَأَئِنَّ السَّيْفُ (الانفال: ۸)

اور تمہیں معلوم ہو کہ جو کچھ مال غنیمت تم نے حاصل کیا ہے اس کا پانچواں حصہ اللہ اور اس کے رسول اور رشتہ داروں اور قیمتوں اور مسکینوں کے لیے ہے۔

کیونکہ بعض اوقات سافر کو امداد کی سخت ضرورت لاحق ہوتی ہے اس لیے حکومت کو چاہیے کہ مال غنیمت میں سے ایک حصہ ان کی ضرورتوں کو پورا کرنے اور ان کے لیے سہولیات مہیا کرنے کا بندوبست کرے اس کی ایک صورت یہ ہے کہ حکومت اپنے بجٹ میں ان کے لیے مختلف ضرورتیں پوری کرنے کے لیے رقم مختص کرے اور ان کے لیے سرائیں، سافرخانے، راستے، سبیلیں، بیت الحلاعہ وغیرہ بنوائے۔

د: فتح کا حقدار

وہ اموال منقولہ جو جنگی کارروائیوں کے دوران و شہنوں کے لشکروں سے حاصل ہوں، مال غنیمت ہیں۔ ان کے مساوا دشمن ملک کی زمینیں، مکانات اور دوسرے اموال منقولہ وغیرہ منقولہ فتحے کھلاتے ہیں۔ ان اموال میں مسافروں کا حصہ ہے:- ارشاد ہے:-

مَا أَفَكَاءَ اللَّهُ عَلَى رَسُولِهِ مِنْ أَهْلِ الْقُرْبَى فَلِلَّهِ وَلِلرَّسُولِ وَلِذِي الْقُرْبَى

وَالْيَمِّي وَالْمُسْكِينُ وَابْنَ السَّبِيلِ (العشر: ٥٩)

جو کچھ بھی اللہ بتیوں کے لوگوں سے اپنے رسول کی طرف پہنا دے وہ اللہ اور رسول اور رشتہ داروں اور بیانی اور مسکین اور مسافروں کے لیے ہے۔
اس سے اندازہ کیجیے کہ اللہ تعالیٰ نے مسافر کا کتنا لحاظ رکھا ہے۔

۵: مسافر کی خدمت کا حق ہونا

عام مسلمانوں پر مسافروں کی خدمت کرنا۔ ان کی ضروریات پوری کرنا اور ان کے کھانے کا بندوست کرنا حق ہے۔ ارشاد ہے:

وَابْنَ ذِي الْقُرْبَى حَقَّهُ وَالْمُسْكِينُ وَابْنُ السَّبِيلِ وَلَا تُبْرِدْ تَبَدِيرًا
(فی اسرائیل: ۲۶)

اور رشتہ داروں کو اس کا حق دو اور مسکین و مسافر کو اس کا حق دو اور فضول خرچی نہ کرو۔

اور سورہ روم میں ارشاد ہے:

فَأَتِ الْقُرْبَى حَقَّهُ وَالْمُسْكِينُ وَابْنُ السَّبِيلِ ۖ ذَلِكَ حَيْرٌ لِّلَّذِينَ
بُرِيدُونَ وَجْهَ اللَّهِ وَأُولَئِكَ هُمُ الْمُفْلِحُونَ ۝ (الروم: ۳۸: ۳۰)

پس (ایے مومن) رشتہ دار کو اس کا حق دے اور مسکین و مسافر کو اس کا حق دے۔ یہ طریقہ بہتر ہے ان لوگوں کے لیے جو اللہ کی خوشودی چاہتے ہوں اور وہی فلاح پانے والے ہیں۔

اللہ تعالیٰ نے ان آیات میں یہ نہیں فرمایا کہ رشتہ دار، مسکین اور مسافر کو خیرات دے بلکہ ارشاد یہ ہوا ہے کہ یہ اس کا حق ہے جو تجھے دینا چاہیے اور حق سمجھ کر تو اسے دے۔ اس کو دیتے ہوئے یہ خیال تیرے دل میں نہ آنے

پائے کہ یہ کوئی احسان ہے جو تو کر رہا ہے۔ لہذا مسافروں کی خدمت کرنا اور ان کی ضروریات پوری کرنا مسلم معاشرے پر ایک قسم کا حق ہے اور یہی فرق ہے مسلم معاشرے اور غیر مسلم معاشرے کے درمیان۔ مسلم معاشرے میں ان کی خدمت ان کا حق سمجھ کر، اللہ کی رضا حاصل کرنے کا ذریعہ محسوس کر کے اور آخرت کی نجات حاصل کرنے کے لیے کی جاتی ہے۔

و: عمومی انفاق

قرآن مجید نے نقلي و عمومي انفاق کے جو حقدار بتابے ہیں ان میں ایک مسافر بھی ہے۔ مسافر اگرچہ اپنے گھر اور وطن میں غنی اور مالدار ہے لیکن سفر میں ہونے کی وجہ سے ہر قسم کے انفاق اور مدد کا مستحق ہے۔ ارشاد باری ہے:

يَسْأَلُونَكَ مَاذَا يُفِيقُونَ ۚ قُلْ مَا أَنْفَقْتُمْ مِنْ خَيْرٍ فَلِلَّهِ الْأَكْبَرُ ۖ وَمَا تَفْعَلُوا مِنْ خَيْرٍ فَإِنَّ اللَّهَ يَعْلَمُ
وَالْبَطْشَى وَالْمَسْكِينُ وَابْنُ السَّبِيلِ ۗ وَمَا تَفْعَلُوا مِنْ خَيْرٍ فَإِنَّ اللَّهَ يَعْلَمُ

عَلَيْهِمْ ۝ (البقرة ۲۵۲)

لوگ آپ سے پوچھتے ہیں ہم کیا خرچ کریں؟ جواب دو کہ جو مال بھی تم خرچ کرو اپنے والدین پر، رشتہ داروں پر، قیمتوں اور مسکینوں اور مسافروں پر خرچ کرو اور جو بھلائی بھی تم کرو گے، اللہ اس سے باخبر ہو گا۔

اس سلسلے میں مزید اہمیت سورۃ البقرۃ آیت نمبر (۷۷) میں ملاحظہ کریں۔

ز: حسن سلوک

قرآن مجید نے مسافر کے ساتھ حسن سلوک کی تاکید کی ہے۔ یہ مسافر چاہے وقتی اور تھوڑی دیر کا ساتھی ہی کیوں نہ ہو۔ بہر حال اس سے حسن سلوک کیا جائے گا۔ ارشاد باری تعالیٰ ہے:

وَاعْبُدُوا اللَّهَ وَلَا تُشْرِكُوا بِهِ شَيْئاً وَبِالْوَالِدِينِ إِحْسَانًا وَبِذِي الْقُرْبَىٰ
وَالشَّمِيمِ وَالْمُسِكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ
بِالْجُنُبِ وَإِنِّي سَيِّلْتُ لَوْمَةَ مَالَكْتُ أَيْمَانَكُمْ طَرَأَ اللَّهُ لَا يُؤْعِثُ مَنْ
كَانَ مُخْتَالاً لِفَخُورَةٍ ۝ (السَّاء، ۴۲)

اور تم سب اللہ کی بندگی کرو، اس کے ساتھ کسی کو شریک نہ
ہتا، ماں باپ کے ساتھ نیک برتاڑ کرو، قرابت داروں اور
تینوں اور مسکینوں کے ساتھ حسن سلوک سے پیش آؤ اور
پڑوئی رشتہ دار سے، اپنی ہمسایہ سے، پہلو کے ساتھی اور
مسافر اور ان لوٹدی غلاموں سے جو تمہارے قبضہ میں
ہوں، احسان کا معاملہ رکھو یقین جانو کہ اللہ کسی ایسے شخص
کو پسند نہیں کرتا جو اپنے پندار میں مغروف ہو اور اپنی بڑائی
میں فخر کرے۔

مسافر کے حقوق اور اس سے حسن سلوک کے بارے میں یہ چند مختصر
باتیں ہیں جو قرآنی تعلیمات کی روشنی میں پیش کی گئی ہیں۔

۱۰: مقروض پر شفقت

اسلام نے جن طبقات کے ساتھ ہمدردی ، شفقت اور رحم کا زیادہ
برتاڑ کرنے کا حکم دیا ہے، ان میں ایک مقروضوں کا طبقہ بھی ہے۔ تاریخ کی
ابتداء سے لے کر آج تک قرض عام طور پر دو مقاصد کے لیے حاصل کیا جاتا
ہے۔ ایک ذاتی ضروریات کے لیے جیسے شادی ، تعلیم، خوارک، لباس مکان
ہنانا، سواری وغیرہ خریدنے، دوسرا کاروباری ضروریات، حاجات کے لیے جیسے
دکان کھولنا، کارخانہ لگانا، جاری کاروبار کو بڑھانا، فیکٹری لگانا یا اس میں کوئی
شعبہ کھولنا وغیرہ۔

ان قرضوں میں سے پہلے قسم کے مقرض پر اسلام نے زیادہ شفقت کی ہے اور انہیں سہولت دلائی ہے۔ قرآن مجید میں زکوٰۃ کے مستحقین کی جو فہرست دی گئی ہے۔ اس میں ایک مستحق مقرض ہے۔ اسے الغارم کی صفت سے بیان کیا گیا ہے۔ غرام اور غرامہ اس جسمانے کو کہتے ہیں جو انسان پر ناگہانی آپسے اور وہ تکلیف میں بٹلا ہو جائے۔ الغارمین سے مراد ایسے قرضدار ہیں جو اگر اپنے پورے مال سے قرض چکا دیں تو ان کے پاس قدر نصاب سے کم مال بچتا ہو۔ اللہ تعالیٰ مقرض کو زکوٰۃ دلاتے ہیں تو ہمیں بھی اس سے نزی برتنی چاہیے۔ اور یہ ہماری ہمدردی کا حقدار ہے۔ مسلمانوں کو ترغیب دی گئی ہے کہ وہ ایسے پریشان حال اور ضرورتمند لوگوں کو سہولت سے قرض دیں اور اس قرض کی وصولی میں نزی برتمیں۔ قرض دے کر اس کی ادائیگی میں مهلت دینا اور غریب ہو تو معاف کر دینا ایسا نیک کام ہے جو آخرت میں مغفرت کا سبب ہوگا قرآن مجید میں ارشاد ہے:

وَإِنْ كَانَ ذُؤْعْسُرَةً فَنَظِرْهُ إِلَى مَيْسَرَةٍ وَإِنْ تَصَدَّقُوا خَيْرٌ لَكُمْ إِنْ كُفْرُمْ
تَعَلَّمُونَ (البقرة ۲۸:۲)

اور اگر قرضدار تنگست ہے تو کشادگی تک مهلت دو اور اگر بالکل معاف کرو تو تمہارے لیے یہ (صدقہ کر دینا) عمل خیر ہے اگر تم سمجھو۔

اس آیت سے شریعت میں یہ حکم نکالا گیا ہے کہ جو شخص ادائے قرض سے عاجز ہو گیا ہو، اسلامی عدالت اس کے قرض خواہوں کو مجبور کرے گی کہ اسے مهلت دیں اور بعض حالات میں وہ پورا قرض یا قرض کا کچھ حصہ معاف کرانے کی مجاز بھی ہو گی۔ حدیث میں آتا ہے کہ ایک شخص کے کاروبار میں گھانا آ گیا اور اس پر قرضوں کا بوجھ بہت چنچھ گیا۔ معاملہ نبی ﷺ کے پاس آیا۔ آپ نے لوگوں سے اپیل کی کہ اپنے ایں بھانگی کی مدد کرو۔ چنانچھ بہت

سے لوگوں نے اس کو مالی امداد دی، مگر قرض سے پھر بھی صاف نہ ہو سکے۔ تب آپ نے اس کے قرض خواہوں سے فرمایا کہ جو کچھ حاضر ہے۔ پس وہی لے کر اسے چھوڑ دو۔ اس سے زیادہ تمہیں نہیں دلوایا جاسکتا۔

فقہاء نے تصریح کی ہے کہ ایک شخص کے اپنے رہنے کا مکان، کھانے کے برتن، پینے کے کپڑے اور وہ آلات جن سے وہ اپنی روزی کھاتا ہو خرچ نہیں کیے جاسکتے۔ (تفہیم القرآن)

زکوٰۃ کے مستحقین میں ایک مستحق زکوٰۃ مقرض ہے۔ لہذا مقرض چاہے کمانے والا ہو یا روزگار، خواہ عرف عام میں فقیر سمجھا جاتا ہو یا غنی دونوں صورتوں میں زکوٰۃ سے اس کی مدد کی جائے گی۔ البتہ کچھ فقہاء کی رائے یہ ہے کہ جس شخص نے بداعمالیوں اور فضول خرچوں کے لیے قرض لیا ہے اور اپنے آپ کو قرض میں بٹلا کیا ہے تو وہ جب تک تائب نہ ہو جائے مدد نہیں کی جائے گی۔ مفتی محمد شفیع " اپنی تفسیر میں لکھتے ہیں غلام کی گلو خلاصی کے لیے یا قرضدار کو ادائے قرض کے لیے دینا عام فقراء و مساکین کو دینے سے افضل ہے۔ نیز یہ بھی شرط ہے کہ اس قرضدار کے پاس اتنا مال نہ ہو کہ وہ قرض ادا کر سکے۔

ا) بیوہ کے حقوق اور اس کے ساتھ حسن سلوک

انسانی معاشرہ میں جن طبقات کو نظر انداز کیا گیا ہے ان کے ساتھ بے رحمانہ سلوک کیا گیا اور ذلت کے ساتھ انسانی حقوق سے محروم کیا گیا ان میں ایک طبقہ بیوہ عورتوں کا ہے۔ یہ وہ خواتین ہیں جن کے شوہر فوت ہو چکے ہوں اور وہ بے بی و بے کسی کی زندگی گزار رہی ہوں۔

دیگر مذاہب و معاشروں نے ان کی بڑی حق تلفی کی ہے بعض نے ان سے زندہ رہنے کا حق تک چھین لیا، انہیں نکاح ہائی سے محروم کیا، انہیں میراث کا

حق دار قرار نہیں دیا اور انہیں اپنے گھروں سے نکال دیا اور در بدر کی ٹھوکریں کھانے کے لیے چھوڑ دیا۔ یہاں تفصیل بیان کرنے کی گنجائش نہیں ہے۔ بس نہایت اختصار سے چند ایک وہ عناصریں اور مہربانیاں جو اسلام نے اس طبقے کے ساتھ کی ہیں ان کا تذکرہ کیا جاتا ہے۔

الف: عدت کا تعین

اللہ تبارک و تعالیٰ نے یہود عورتوں کو ان کے مناسب حقوق دیتے ہوئے ان کے لیے ان کے شوہر کی وفات کے بعد عدت مقرر کی ہے۔ یہ عدت دو قسم کی ہے ایک وہ عورتیں جو اپنے شوہر کی وفات کے وقت حمل سے ہوں، ان کی عدت وضع حمل (بچہ جانا) ہے۔ چونکہ یہ عرصہ کم و بیش ہو سکتا ہے اس لیے اس کا تعین ولادت ہی پر ہے۔ دوسری وہ جو حمل سے نہیں ہے ان کی عدت چار مہینے وس دن ہیں۔ ارشاد باری ہے:

وَالَّذِينَ يَتَوَلَُّونَ مِنْكُمْ وَيَدْرُوْنَ أَزْوَاجًا يَتَرَبَّصُنَّ بِأَنفُسِهِنَّ أَرْبَعَةَ

أَشْهُرٍ وَعَشْرًا (البقرة: ٢٣٣)

تم میں سے جو لوگ مر جائیں ان کے پیچھے اگر ان کی بیویاں زندہ ہوں تو وہ اپنے آپ کو چار مہینے وس دن روکے رکھیں۔

حاملہ عورت چاہے یہود ہو یا مطلقہ جب تک وضع حمل نہ ہو اس وقت تک اس کی ضروریات زندگی کا تمام خرچ شوہر کے مال میں سے ہوگا فرمایا۔

وَإِنْ كُنَّ أُولَاتٍ حَمْلٌ فَأَنْفِقُوا عَلَيْهِنَّ حَتَّىٰ يَضْعُنَ حَمْلَهُنَّ

(الطلاق: ٦)

اور اگر وہ حاملہ ہوں تو ان پر اس وقت تک خرچ کرتے

رہو جب تک ان کا وضع حمل نہ ہو جائے۔

بیوہ کی عدت کے فوائد پر غور کیا جائے تو ایک نمایاں فائدہ استبراء رحم (حمل نہ ہونے کا یقین ہونا) ہے اور دوسرا اہم فائدہ اس عورت کا تحفظ اور احترام ہے۔ عدت کے دوران اپنے شوہر کے گھر میں قیام کرے گی۔ ماوس مکان، واقف ماحول اور اپنا بیت میں آرام سے بیٹھی رہے گی۔ اس کی عزت، جان اور مال محفوظ رہے گا۔ اگر یہ عدت مقرر نہ ہوتی تو نہ جانے اس کی جان اور عزت و آبرو کا کیا حال ہوتا۔

ب: گھر میں قیام

اگرچہ بیوہ کے لیے خادند کے گھر میں لازمی قیام عدت کے دوران میں ہی ہے اور اس کے حقوق میں مدت (چار مہینے دس دن) تک ہیں۔ تاہم خادند اور بیت کے ورثاء کو ترغیب دی گئی ہے کہ اسے ایک سال تک اسی گھر میں رہنے دیں تو احسن اور افضل بات ہوگی۔ ارشاد ہے :

وَالَّذِينَ يُتَرْفَعُونَ مِنْكُمْ وَيَنْدَرُونَ أَزْوَاجَهُمْ وَصَيْلَةً لِأَزْوَاجِهِمْ مَتَاعًا إِلَيْ

الْحَوْلِ غیر اخراج (القرۃ: ۲۲۰: ۲)

تم میں سے جو لوگ وفات پائیں اور پیچھے بیویاں چھوڑ رہے ہوں ان کو چاہیے کہ اپنی بیویوں کے حق میں یہ وصیت کر جائیں کہ ایک سال تک ان کو نان و نفقة دیا جائے اور وہ گھر سے نہ نکالی جائیں۔

ج: مهر دلانا

شوہر نے اپنی زندگی میں اس کا مهر ادا نہیں کیا اور فوت ہو گیا تو یہ مهر اس کے ترکے میں سے دوسرے قرضوں کی طرح میراث کی تقسیم سے پہلے ادا

کیا جائے گا۔ یہ ادا کرنا فرض ہے۔ یہ بیوہ کے لیے فوری اہم مالی مدد ہے۔ مہر کی ادائیگی کی تاکید کرتے ہوئے اللہ تعالیٰ نے فرمایا:

وَاتُوۤۖۙ النَّسَاءُ صَدِقَتْهُنَّ نَحْلَةً (النساء ۳۷:۲)

اور عورتوں کے مہر خودشی کے ساتھ قرض جانتے ہوئے ادا کرو۔

د: نان و نفقة کا بندوبست

عدت کے ذریانے بیوہ کا نان و نفقة، خاوند کی حیثیت، برادری اور ماحول کے مطابق دیا جائے گا۔ یہ شوہر کے مالی میراث میں سے نکلا جائے گا۔ یہ بیوہ کا لازمی حق ہے اور کسی صورت میں اسے نظر انداز نہیں کیا جا سکتا اور نہ ہی ساقط کیا جاسکتا۔

ہ: نکاح کی آزادی

بیوہ عورت کو اسلام نے نکاح ثانی کے لیے خود مختاری دی ہے۔ وہ عدت گزرنے کے بعد جب چاہے اور جہاں چاہے نکاح کر سکتی ہے۔ اس طرح کی آزادی بہت کم معاشروں میں دی گئی ہے۔ عام طور پر جوان بیوہ کو یا تو شوہر کے خاندان والے اپنے قبضے میں کر لیتے ہیں اور اپنے خاندان کے کسی فرد سے وہ چاہے نہ چاہے نکاح کرادیتے ہیں یا اس کو والدین لے جاتے ہیں اور اپنی مرثی سے اس کا نکاح کرتے ہیں جبکہ اللہ نے اس پر قبضہ کرنے اور شوہر کی میراث کے طور پر اسے لینے سے منع فرمایا ہے۔

يَا يَهُآ الَّذِينَ آمَنُوا لَا يَحْلِلُ لَكُمْ أَنْ تَرْتُو النِّسَاءَ أَكْرُهُهَا (النساء ۱۹:۲)

اے مومنو! تمہارے لیے جائز نہیں ہے کہ تم زبردستی بیوہ عورتوں کو میراث بنالو۔

مسلم معاشرے اور اس کے افراد کو بیوہ اور غیر شادی شدہ لوگوں کا

نکاح کرنے اور نکاح کرنے کی تاکید کی گئی ہے۔ ارشاد ہے۔

وَأَنْكِحُوا الْأَيْمَنِيْ مِنْكُمْ وَالصِّلْحِيْنَ مِنْ عِبَادِكُمْ وَإِمَانِكُمْ (النور: ٢٣)

(۳۲)

تم میں سے جو لوگ مجرد ہوں اور تمہارے لونڈی غلاموں
میں سے جو صاحب ہو ان کا نکاح کر دو۔

زبیوہ کی وراثت میں حصہ

ہمارے معاشرے میں شوہر کی وفات کے بعد عام طور پر بیوہ کو یہ
تصور دلایا جاتا ہے کہ اب اس کا اس گھر میں کیا رکھا ہے اس لیے اس کو چلا
جانا چاہیے۔ اگر اس کی اولاد نہیں ہے تو اپنے باپ کے گھر جائے اور اگر اولاد
ہے تو اس کے رحم و کرم پر بنتی گی رہے۔ اللہ تعالیٰ نے اسے شوہر کی میراث میں
سے معقول حصہ دلایا ہے۔ اگر اولاد ہے تو اسے آٹھواں حصہ دیا ہے اور اگر اولاد
نہ ہو تو چوتھا حصہ دلایا ہے۔ ارشاد باری تعالیٰ ہے:

وَلَهُنَّ الرُّبُعُ مِمَّا تَرَكُمْ إِنْ لَمْ يَكُنْ لَّكُمْ وَلَذُجَّ فَإِنْ كَانَ لَكُمْ وَلَذُجَّ فَلَهُنَّ
الشَّمْنُ مِمَّا تَرَكُمْ مِنْهُ بَعْدَ وَصِيَّةٍ تُوَصَّوْنَ بِهَا أَوْ دِيْنٍ (النساء: ٢٣)

اور وہ تمہارے ترکہ میں سے چوتھائی کی حقدار ہوں گی اگر
تم بے اولاد ہو۔ ورنہ صاحب اولاد ہونے کی صورت میں
ان کا حصہ آٹھواں ہو گا بعد اس کے کہ جو وصیت تم نے
کی ہو وہ پوری کروی جائے اور جو قرض تم نے چھوڑا ہے
وہ ادا کر دیا جائے۔

زبیوہ کا مالی تحفظ

قرآن مجید بیوہ کا مالی تحفظ کرتا ہے۔ اس کے پاس جو مال
اسباب ہے یا مهر وغیرہ میں سے اسے حاصل ہوا ہے اس

کا تحفظ کرتے ہوئے ارشاد فرمایا:

وَلَا تَعْضُلُوهُنَّ لِتُنْهَبُوا بِعِصْمٍ مَا أَنْعَمْنَا عَلَيْهِنَّ (النساء: ٢٩)

اور نہ تمہارے لیے یہ بات جائز ہے کہ انہیں نجگ کر کے ان کا وہ مال ہتھیانے کی کوشش کرو جو تم انہیں دے پچے

۔ ۶۹۔

اگرچہ اس میں صریح بات تو ان شوہروں سے کہی گئی ہے جو اپنی بیویوں کو نجگ کر کے ان سے مہر کا مال یا دوسرا مال و منابع جو وہ رکھتی ہیں ہتھیانے کی کوشش کرتے ہیں۔ لیکن الفاظ کی عمومیت سے ان بیوہ عورتوں پر بھی اطلاق ہوتا ہے جو شوہر کے وارثوں کے رحم و کرم پر ہوتی ہیں۔ ان سے بھی کہا جا رہا ہے کہ شوہر کے مرنے کے بعد تو یہ بے بس زیادہ رحم اور حسن سلوک کی مستحق ہو گئی ہیں نہ یہ کہ شوہرنے اپنی زندگی میں جو مہر اور مال اس کو دیا تھا تم اتنا اس کو ہتھیانے کی ذلیل حرکت کرنے لگو۔

و: بیوہ کا عمومی تحفظ

بیوہ کے تحفظ اور گلہدشت نیز اس کا گھر بسانے کی ترغیب دیتے ہوئے

ارشاد ہوا :

وَانكحو إلينا منكم (النور: ٣٢: ٣٣)

اور جو تم میں بیوہ اور کنوارے ہیں ان کا نکاح کراؤ۔

۱۲: مطلقہ کے حقوق اور اس کے ساتھ حسن سلوک

معاشرے کے کمزور اور مظلوم طبقات میں سے مطلقہ عورتیں بھی ہیں طلاق ایک ناپسندیدہ اور برا فضل ہے۔ نبی اکرم ﷺ کا یہ فرمان طلاق کی شناخت کے لیے کافی ہے: ابغض العلال عند الله الطلاق ”حلال باقوں میں ناپسندیدہ ترین

بات طلاق ہے۔ لہذا عورت کو طلاق کا مانا مصیبہ میں گرفتار ہونا ہے۔ ایک طرف خاوند سے علیحدگی، اگر بچے ہیں تو ان سے جدائی، معاشی مشکلات میں بتلا ہونا اور معاشرے کے طفے اور طفر سہنا۔ مستقبل کے خطرات و خدشات وغیرہ۔

اسلام نے ایسی عورت سے نہایت ہمدردی کی ہے۔ اللہ تعالیٰ نے اپنی کتاب کے معتدلبھے میں طلاق، اس کی نوعیت، اباحت و اجازت، اس کے احکام، مطلقہ عورت کے حقوق اور اس کے ساتھ حسن سلوک کا تذکرہ کیا ہے۔ سورہ بقرہ، سورہ ناء، سورہ نور، سورۃ طلاق، سورۃ تحریم، سورہ احزاب وغیرہ میں عائلی قوانین اور مطلقہ خواتین کا تذکرہ بڑی تفصیل سے آیا ہے۔

محض طور پر بہان مطلقہ عورت کے لیے چند ایسی مراعات کا تذکرہ کیا جاتا ہے جو قرآن مجید میں وارد ہوئی ہیں۔

الف: عدت

اسلام نے مرد کو باامر مجبوری اپنی بیوی کو طلاق دینے کی اجازت دی ہے۔ البتہ طلاق رجیع دینے کی ترغیب دی ہے۔ طلاق باسُن، باسُن مغلظہ اور بیک وقت تین طلاقیں دینے سے روکا ہے۔ اس کی بڑی وجہ عورت کو تکلیف سے بچانا، آئندہ تعلقات درست کرنے کی راہ کھلی رکھنا اور پھر سے گھر بسانا وغیرہ ہے۔ مطلقہ عورتوں سے اگرچہ ایک حد تک شوہر کا تعلق ختم ہو جاتا ہے لیکن اسلام نے ان کے ساتھ حسن سلوک کی تاکید کی ہے اور عظیم تر مصلحتوں کی بنا پر ان کے کچھ حقوق رکھے ہیں جس سے اندازہ ہوتا ہے کہ اسلام کیا انسانیت نواز، اخلاق پسند اور عادلانہ نظام حیات ہے اور انسانی زندگی کے لیے سایہ رحمت ہے۔

مطلقہ عورت کے لیے عدت کا تعین کیا گیا ہے۔ ایسی عورت جو اپنے

خاوند سے خلوت میں ملی ہو اور خاوند نے اسے طلاق دے دی ہو تو اس کی عدت تین حیض اور حاملہ ہونے کی صورت میں وضع حمل ہے۔ یہ عدت دراصل اسے فوری صدمے سے نجات دینے اور بے گھر ہونے سے بچانے کے لیے ہے۔ ارشاد ہے:

والعلقات يتربصن بأنفسهن ثلاثة فروع (البقرة: ٢٢٨)

اور طلاق دی ہوئی عورت میں اپنے آپ کو تین حیض تک روکے رکھیں۔

عدت کا ایک اہم پہلو یہ ہے کہ طلاق رجی ہونے کی صورت میں خاوند اپنی طلاق سے رجوع کر سکتا ہے اور عدت کے اندر بغیر نکاح کے اسے بیوی کی حیثیت سے واپس لے سکتا ہے لیکن اگر حاملہ ہے تو بچے کی ولادت تک اسی گھر میں رہ سکتی ہے۔ البتہ علماء نے اسے زیب و زینت کرنے اور بن سنور کر رہنے کی اجازت و ترغیب دی ہے۔

ب: رہائش کا بندوبست

مطلقہ عورت کے لیے لازم قرار دیا گیا ہے کہ وہ اپنی عدت چاہے کسی نوع کی طلاق کی ہو اپنے شوہر کے گھر میں گزارے۔ نہ شوہر اسے گھر سے نکالے اور نہ وہ اس گھر سے نکلے۔ ارشاد باری تعالیٰ ہے:

أَسْكُنُوهُنَّ مِنْ حَيْثُ سَكَنْتُمْ مِنْ وُجُودِكُمْ (الطلاق: ٦٥)

تم اپنی مطلقہ عورتوں کو عدت گزارے کے لیے اپنی وسعت کے مطابق مکان دو، جہاں ثم رہتے ہو۔
پھر مرد اور عورت دونوں کو اس مکان میں عدت گزارنے تک رکھنے اور رہنے کی تائید کی گئی فرمایا:

وَاتَّقُوا اللَّهَ رَبَّكُمْ لَا تُخْرِجُوهُنَّ مِنْ بِيُوتِهِنَّ وَلَا يُخْرُجُهُنَّ (الطلاق: ٦٥)

اور اللہ سے ڈر جو تمہارا رب ہے، نہ تو تم ان عورتوں کو
گھروں سے نکالو اور نہ وہ خود ہی گھروں سے نکلیں۔

اللہ تعالیٰ نے دونوں فریقوں کو ہدایت کر کے عدت ختم ہونے تک اسی
گھر میں وقت گزارنے اور لکھے رہنے کی تائید کی۔

ن: نان و نفقة کا انتظام

مطلقہ جب تک عدت گزارے گی اس وقت تک نان و نفقة کا
بندوبست اس کے شوہر کے ذمے ہوگا۔ وہ اپنی حیثیت کے مطابق اس کی
ضروریات زندگی کا بندوبست کرے گا۔ ارشاد ہے:

وَلِلْمُكَلَّفِ مَنَاعَ مَا يُعْرُوفُ دَحْقًا عَلَى الْمُغَيْبِينَ (البقرة: ۲۳۱:۲)

اور جن عورتوں کو طلاق دی گئی ہو ان کو معروف دستور کے
مطابق سامان دیا جائے یہ متقيوں پر لازم ہے۔

نان و نفقة کے بارے میں سورہ طلاق میں ارشاد ہے:

وَإِنْ كُنَّ أُولَاتِ حَمْلٍ فَلَا تُفْقِدُوهُنَّ حَتَّى يَضْعَنْ حَمْلَهُنَّ

(الطلاق: ۶:۷۵)

اور اگر وہ حاملہ ہوں تو ان پر اس وقت تک خرچ کرتے
رہو جب تک ان کا وضع حل نہ ہو جائے۔

و: مطلقہ کو تکلیف نہ دینا

چونکہ مطلقہ ذہنی و معاشرتی دکھوں میں مبتلا ہوتی ہے۔ اسی حالت میں
اس کے شوہر اور دیگر رشتہ واروں سے کہا گیا کہ اس کو مزید تکلیف دے کر اس
کے دکھوں میں اضافہ نہ کریں۔ ارشاد فرمایا:

وَلَا تضاروْهُنْ لِتَضِيقُوا عَلَيْهِنَ (الطلاق: ۶:۷۵)

اور انہیں بھگ کرنے کے لیے انہیں نہ ستار۔

ایک مومن ، ایک شریف آدمی اور باکردار شخص کا یہ روایہ ہرگز نہ ہونا چاہیے کہ جس عورت کے ساتھ ایک عرصہ محبت و مودت کا گزارا ہے اب اسے طعنے دے کر، اس کے عیب گنا کر اور اسے عار دلا کر بیک کرے، ستائے اور ذاتی ایذاء پہنچائے۔

۶: مطلقہ کا بچہ کو دودھ پلانا
مطلقہ کی گود میں اگر دودھ پیتا بچہ ہے تو عدت گزرنے کے بعد اسے دودھ پلانے کا معاوضہ دلایا گیا ہے تاکہ بچے کو دودھ پلانے کے ساتھ ساتھ اس کی گزر بر کابنڈو بست بھی ہو جائے۔ پھر بچے کے والد کو ترغیب دی گئی کہ وہ اپنے بچے کو دودھ پلانے کے لیے بچے کی ماں کو دوسری عورت پر ترجیح دے۔
کیونکہ مطلقہ کا اپنے بچے پر دوسری عورتوں سے زیادہ حق ہے۔ ارشاد باری ہے:

وَإِنْ أَرْضَعْنَ لَكُمْ فَاقْتُوهُنَّ أَفْوَهَهُنَّ وَأَتْبِعُوهُنَّ بَيْنَكُمْ بِمَعْوِظَةٍ

(الطلاق: ۶۵)

پھر اگر وہ تمہارے لیے (بچے کو) دودھ پلانیں تو ان کی اجرت انہیں دو اور بھلے طریقے سے (اجرت کا معاملہ) باہمی بات چیت سے طے کرو۔

علمائے کرام نے اس ایک آیت کے جز سے چھ حکم نکالے ہیں جو یہ ہیں۔

۱: عورت اپنے دودھ کی مالکہ ہے اس لیے اس کی اجرت لینے کی مجاز ہے۔

۲: عورت وضع حمل ہوتے ہی اپنے سابق شوہر کے نکاح سے باہر ہو جاتی ہے۔ لہذا بچے کو دودھ پلانے پر مجبور نہیں ہوگی۔

۳: باپ بھی قانوناً مجبور نہیں ہے کہ بچے کو اس کی ماں ہی سے دودھ

پلوائے۔

- ۳: بچے کا نان و نفقة باپ پر عائد ہوتا ہے۔
- ۵: بچے کو دودھ پلانے کی اولین حقدار ماں ہے۔
- ۶: اگر دوسری عورت کو بھی وہی اجرت دینی پڑے جو بچے کی ماں مانگی
ہے تو ماں کا حق اولی ہے۔

و: نکاح ثانی کی آزادی

مطلقہ عورت کو عدت گزرنے کے بعد دوسرا نکاح کرنے کی نہ صرف آزادی اور پورا اختیار ہے بلکہ سابق شوہر اور اس کے رشتہ داروں سے کہا گیا کہ اسے اپنا رفیق حیات منتخب کرنے کے لیے آزاد چھوڑ دیں اور اس کی راہ میں کوئی رکاوٹ نہ ڈالیں۔ اس کے فعل کی ذمہ داری کسی پر نہیں ہے ارشاد باری ہے:

فَإِذَا تَلَقُّنَ أَجْلَهُنَّ فَلَا جُنَاحَ عَلَيْكُمْ فِيمَا قَعَدْنَ فِي الْأَقْسِمَةِ بِالْمُعْرُوفِ وَاللَّهُ يُحِبُّ مَا تَعْمَلُونَ خَيْرٌ ۝ (القراءة: ۲۱۲)

پھر جب ان کی عدت پوری ہو جائے تو انہیں پورا اختیار ہے کہ اپنی ذات کے معاملے میں جو فیصلہ چاہیں کریں تم پر اس کی کوئی ذمہ داری نہیں۔ اللہ ہر ایک کے اعمال سے پوری طرح باخبر ہے۔

ز: مال کے تحفظ

اسلام نے عورت کو مال کمانے، مال رکھنے، اسے بڑھانے اور استعمال کرنے کا حق اور تحفظ دیا ہے چنانچہ ارشاد ہے :

لِلرِّجَالِ نَصِيبٌ مِمَّا كَسَبُوا وَلِلنِّسَاءِ نَصِيبٌ مِمَّا أَكْسَرْتَنَّ وَسَلُوا اللَّهَ مِنْ فَضْلِهِ ۝ (السباء: ۳۲)

اور جو کچھ عورتوں نے کمایا ہے اس کے مطابق ان کا حصہ
ہے جو کچھ مردوں نے کمایا ہے اس کے مطابق ان کا حصہ
ہے۔ ہاں اللہ سے اس کے فضل کی دعا مانگتے رہو۔

یہ تو بات عمومی بات تھی جو تمام کے لیے ہے۔ مطلقہ عورت سے مال
بے انسانی اور زیادتی کچھ زیادہ ہی ہوتی ہے۔ شوہر تنک کرتا ہے اور اس کی مہر
کی رقم ہضم کر جاتا ہے۔ بعض اس سے تھنے میں دیے ہوئے کپڑے اور دیگر
اشیاء تنک رکھوا لیتے ہیں۔ اللہ تعالیٰ نے اس قسم کی حرکتوں سے روکتے ہوئے
فرمایا:

وَلَا يَحِلُّ لِكُمْ أَنْ تَأْخُذُوا مِمَّا أَنْتُمْ مُهِنُّ شَيْئًا (آل عمرہ: ۲۲۹)

اور (مطلقہ عورتوں کو رخصت کرتے ہوئے) تمہارے لیے
جاائز نہیں ہے کہ جو کچھ تم انہیں دے چکے ہو اس میں سے
کچھ لے لو۔

مطلقہ عورتوں کو جو مہر، زیور، کپڑے اور مال وغیرہ ان کے شوہر دے
چکے ہیں ان میں سے کوئی بھی چیز ان کو واپس لینے کا حق نہیں ہے۔ اسلام نے
اپنے پیروکاروں کو جن اعلیٰ اخلاقی اصولوں کو تعلیم دی ہے اس کی رو سے یہ بات
دیے ہی انتہائی مکروہ ہے کہ ایک شخص جو چیز کسی کو ہبہ کر چکا ہو یا تھنے میں
دے چکا ہے اس کو واپس لے۔ حدیث میں اس ذیل حکمت کو بتتے کہ اس
 فعل سے تشبیہ دی گئی ہے جو اپنی قے خود ہی چاٹ لے۔ مگر ایک شوہر کے
لیے تو خاص طور پر یہ بات انتہائی شرمناک ہے کہ وہ اپنی مطلقہ بیوی کو رخصت
کرتے وقت اس سے وہ سب کچھ رکھوا لیتا چاہے جو اس نے خود ہی کسی وقت
اسے محبت سے دیا تھا۔ اس کے بعد اسلام کی ہدایت تو یہ ہے کہ مطلقہ عورتوں

کو کچھ اور دے دلا کر شریفانہ سلوک سے رخصت کرو۔ یہ وہ عورتیں جو تمہارے ساتھ ایک عرصہ تک رفاقت کی زندگی گزار چکی ہیں۔

ج: میراث میں حصہ

مطلقہ عورت کا خاوند اگر رجعی طلاق کی عدت میں نوت ہو جائے تو اسلام نے اسے میراث میں سے حصہ دلایا ہے اور فقہاء نے یہاں تک بیان کیا ہے کہ کوئی شخص اپنی بیوی کو میراث سے محروم کرنے کی نیت سے مرض الموت میں طلاق باش دیتا ہے اور عدت میں نوت ہو جاتا ہے تو اسے میراث میں حصہ ملے گا۔ (جشن ڈاکٹر خزیل الرحمن۔ مجموع قوانین اسلام۔ ج ۵، ص ۱۰۷)

ط: مهر دلانا

شوہر پر بیوی کا حق ہے۔ لہذا اسے یہ لازماً دلایا جائے گا اور معاف کرنے کے علاوہ کسی صورت میں چھوڑ انہیں جائے گا۔ یہ وہ چند حقوق ہیں جو مطلقہ عورت کے بارے میں نہایت اختصار سے بیان کیے گئے ہیں۔ مزید تفصیل بیوی کتابوں میں اور خاص طور پر اس موضوع پر لکھی ہوئی کتابوں میں ملاحظہ کریں۔

خاتمه

قرآن مجید کی تعلیمات کی روشنی میں غریبوں، مسکینوں، قیمتوں، معدوروں، مشہوروں اور سافروں کے بارے میں یہ واضح ہدایات ہیں جو اللہ تعالیٰ نے اپنی کتاب میں قیامت تک کے لیے ثابت فرمادی ہیں۔ رفاقت کام کے محدود تصور یا سطحی نظر کی بنا پر بعض لوگ سمجھتے ہیں کہ رفاقت کام غیر مسلم ہی کر رہے ہیں حالانکہ اسلام نے رفاقت کاموں میں دو باتوں پر خاص طور پر نور دیا ہے۔ ایک ان کاموں سے رضاۓ الہی کا حصول اور دوسرا حقوق العباد کی ادائیگی جبکہ دوسروں کے ہاں یہ دونوں باتیں کم پائی جاتی ہیں۔ ان کے ہاں شہرت، سیاسی مقاصد، ان کے ملکی اغراض اور اپنی قوم کے لیے منڈیاں تلاش کرنا، اپنے مذہب کو پھیلانا اور اپنے لیے نرم گوشہ پیدا کرنا ہوتا ہے۔

ہم مسلمان کتاب اللہ کی صداقت، حقانیت پر ایمان برکتھے ہیں، اس کی ہدایت اور نورانیت پر یقین رکھتے ہیں، اس کے فلاحتی و رفاقتی نظام پر اطمینان رکھتے ہیں، عقیدت و احترام اور جر و ثواب اور فلاحتی داریں کے لیے اس کی تلاوت کرتے ہیں۔ لہذا ان باتوں کا تقاضا ہے کہ اسے سمجھ کر پڑھیں پھر اپنی عملی زندگی میں اسے اختیار کریں۔







آج ہم کمزور طبقات کے بارے میں قرآن مجید کے بیان کردہ ان احکام پر عمل کریں اور ان لوگوں کے حقوق ادا کریں تو ہمارا معاشرہ صحیح معنی میں اسلامی معاشرہ بن جائے، دکھیارے انسانوں کے دکھ دُور ہو جائیں اور عدل، انصاف، حقوق و فرائض کی ادائیگی اور امن و سکون والا معاشرہ قائم ہو جائے۔ ایک ایسا معاشرہ وجود میں آئے جس میں کوئی حاجتمند اپنی حاجت براہی کے لیے پریشان نظر نہ آئے۔ کوئی ضرورتمند اپنی ضرورت کے لیے کسی کے سامنے

ہاتھ نہ پھیلائے۔ کوئی تین بچہ دھکے کھاتا نہ پھرے۔ کوئی بیوہ اور مطلقہ عورت بے سہارا نہ رہے اور ٹھوکریں کھاتی نہ پھرے اور کوئی مسافر اجنبیت محبوں نہ کرے۔ اللہ تعالیٰ سے دعا ہے کہ ہمیں اپنی رضا کی خاطر رفاقت کام کرنے اور حق داروں کے حقوق پہچانے اور ادا کرنے کی توفیق عطا فرمائے۔ (آمین)

حوالہ جات

- ۱: بیرت ابن رشام ح ۱، ص ۲۶
- ۲: سورہ منی اسرائیل ۱۵: ۲۳-۲۸
- ۳: محمد شفیع : مفتی محمد شفیع "تفسیر معارف القرآن" ح ۸، ص ۵۲
- ۴: مودودی: سید ابوالاعلیٰ مودودی، تفسیر القرآن، ص ۷۲
- ۵: عثمانی: مولانا شبیر احمد عثمانی، تفسیر عثمانی، مطبوعہ قرآن کلیکس مدینہ منورہ ایضاً
- ۶: مودودی: مولانا سید ابوالاعلیٰ مودودی: تفسیر القرآن
- ۷: مفتی: محمد شفیع، معارف القرآن، ح ۸، ص ۵۲۲
- ۸: ایضاً ح ۸، ص ۵۲۳
- ۹: مودودی: سید ابوالاعلیٰ مودودی، تفسیر القرآن ح ۳، ص ۳۰۲
- ۱۰: مودودی: مولانا ابوالاعلیٰ مودودی، تفسیر تفسیر القرآن ح ۲ ایضاً
- ۱۱: مودودی، سید ابوالاعلیٰ مودودی، تفسیر تفسیر القرآن ح ۲
- ۱۲: عثمانی: مولانا شبیر احمد عثمانی، تفسیر عثمانی
- ۱۳: مودودی: سید ابوالاعلیٰ مودودی، تفسیر القرآن
- ۱۴: محمد شفیع: مفتی محمد شفیع ، معارف القرآن ح ۲
- ۱۵: عثمانی: مولانا شبیر احمد عثمانی، تفسیر عثمانی ص ۱۱۹
- ۱۶: مودودی: تفسیر تفسیر القرآن، صدر الدین اصلاحی، مطبوعہ ترجمان القرآن، ص ۸۷۶
- ۱۷: جٹس: جٹس ڈاکٹر تنزیل الرحمن، مجموعہ قوانین اسلام، ح ۵، ص ۱۰۱، مطبوعہ آئی آر آئی، اسلام آباد
- ۱۸: ڈاکٹر وہب، ڈاکٹر استاد وہبہ زحلی۔ الفقہ الاسلامی وادعۃ و احکامہ ح ۸، ص ۳۱۳
- ۱۹: مطبوعہ بیروت

ہماری چند روزگار مطبوعات



دعوۃ الکیدمی بین الاقوامی اسلامی یونیورسٹی

پوسٹ بھس : 1485 اسلام آباد، پاکستان فون: 2262031-4, 2261751 9261648 فیس: 9261648

ای میل: www.dawahacademy.org publications.da.liul@gmail.com

محکم دلائل و برائین سے مزین، متنوع و منفرد موضوعات پر مشتمل مفت آن لائن مکتبہ